

درس قرآن

کی تیاری کیسے؟



- سورتوں کا درس
- درس قرآن کے موضوعات
- موضوعاتی درس کی تیاری
- مدرس کے لیے مفید کتابیں

خلیل الرحمن حِشْتی



بِسْمِ اللّٰهِ الرَّحْمٰنِ الرَّحِیْمِ

معزز قارئین توجہ فرمائیں!

کتاب وسنت ڈاٹ کام پر دستیاب تمام الیکٹرانک کتب

← عام قاری کے مطالعے کے لیے ہیں۔

← مجلس التحقیق الاسلامی کے علمائے کرام کی باقاعدہ تصدیق و اجازت کے بعد آپ لوڈ (Upload)

کی جاتی ہیں۔

← دعوتی مقاصد کی خاطر ڈاؤن لوڈ، پرنٹ، فوٹوکاپی اور الیکٹرانک ذرائع سے محض مندرجات نشر و اشاعت کی مکمل اجازت ہے۔

☆ تنبیہ ☆

← کسی بھی کتاب کو تجارتی یا مادی نفع کے حصول کی خاطر استعمال کرنے کی ممانعت ہے۔

← ان کتب کو تجارتی یا دیگر مادی مقاصد کے لیے استعمال کرنا اخلاقی، قانونی و شرعی جرم ہے۔

﴿اسلامی تعلیمات پر مشتمل کتب متعلقہ ناشرین سے خرید کر تبلیغ دین کی کاوشوں میں بھرپور شرکت اختیار کریں﴾

← نشر و اشاعت، کتب کی خرید و فروخت اور کتب کے استعمال سے متعلقہ کسی بھی قسم کی معلومات کے لیے رابطہ فرمائیں۔

kitabosunnat@gmail.com

www.KitaboSunnat.com

بِسْمِ اللّٰهِ الرَّحْمٰنِ الرَّحِیْمِ

درس قرآن کی تیاری

کیسے کی جائے؟

خلیل الرحمن چشتی

www.KitaboSunnat.com

House # 1, Street # 15A,

E-11/4, Golra, Islamabad

Tel: 0300-55-60-900, 051-22 22 455

051-22 22 466

Email: khaleelchishti@yahoo.com

230.7
خلیل

جملہ حقوق بحق خلیل الرحمن چشتی محفوظ ہیں

نام کتاب	:	درس قرآن کی تیاری کیسے کی جائے؟
ISBN	:	969-8511-18-0
مرتب	:	خلیل الرحمن چشتی
پہلا ایڈیشن	:	اپریل 2000ء
دوسرا ایڈیشن	:	دسمبر 2000ء
تیسرا ایڈیشن	:	جولائی 2002ء
چوتھا ایڈیشن	:	ستمبر 2005ء
پانچواں ایڈیشن	:	جون 2011ء

ہلنے کا پتہ

- 1- تحریک محنت پاکستان کے تمام مکاتب پر دستیاب ہے۔
مرکزی مکتبہ: جی ٹی روڈ، واہ کینٹ، ضلع راولپنڈی۔ فون نمبر: 051-45-35-334
- 2- ادارہ منشورات اسلامی، بالمقابل منصورہ، ملتان روڈ، لاہور۔
فون نمبر: 042-378 40 584
- 3- دارالکتب السلفیہ، اقراء سنٹر اردو بازار، لاہور 042-37 36-15 05
فون نمبر: 0324-433-6123 ، 042-37 24-44 04
- 4- ادارہ معارف اسلامی، Block 5، D-35، فیڈرل B ایریا، کراچی۔
فون نمبر: 307-235-8829 ، 021-634- 9840 ، 679-201

فہرست مضامین

صفحہ نمبر	عنوان	سلسلہ نمبر
4	ابتدائیہ	1
11	درس قرآن کے بنیادی اصول	2
21	فہم قرآن کے بنیادی اصول	3
28	درس قرآن کے لیے وقت کی تقسیم	4
29	مخصوص سورۃ کے درس کی تیاری	5
36	موضوعاتی درس قرآن کی تیاری کے مراحل	6
53	درس قرآن کے چند موضوعات	7
60	درس کے لیے مفید کتابیں	8
63	مفردات القرآن کا تعارف	9
64	مترادفات القرآن کا تعارف	10
65	الْمُعْجَمُ الْمُفْہَرَسُ کا تعارف۔	11
67	چند اردو تفسیروں کا مختصر تعارف	12
75	حدیث کی چار کتابوں کا تعارف	13
77	مختلف موضوعات پر تین تفاسیر کے حوالہ جات	14

ابتدائیہ

الْحَمْدُ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ
وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا ، مَنْ يَهْدِهِ اللَّهُ
فَلَا مُضِلَّ لَهُ ، وَمَنْ يَضِلَّهُ فَلَا هَادِيَ لَهُ ، وَنَشْهَدُ أَنْ لَا إِلَهَ إِلَّا
اللَّهُ وَحْدَهُ لَا شَرِيكَ لَهُ وَنَشْهَدُ أَنَّ مُحَمَّدًا عَبْدُهُ وَرَسُولُهُ ،
أَرْسَلَهُ بِالْحَقِّ بَشِيرًا وَنَذِيرًا . أَمَّا بَعْدُ فَإِنَّ خَيْرَ الْحَدِيثِ كِتَابُ
اللَّهِ ، وَخَيْرَ الْهَدْيِ هَدْيُ مُحَمَّدٍ صَلَّى اللَّهُ عَلَيْهِ وَسَلَّمَ ، وَشَرُّ
الْأُمُورِ مُحَدَّثَاتُهَا ، وَكُلُّ مُحَدَّثَةٍ بِدْعَةٌ وَكُلُّ بِدْعَةٍ ضَلَالَةٌ ،
وَكُلُّ ضَلَالَةٍ فِي النَّارِ .

اُمّتِ مُسْلِمِہ کا عروج و زوال قرآن مجید سے وابستہ ہے۔

صحیح مسلم میں حضرت عمر بن خطاب سے روایت ہے کہ رسول اللہ ﷺ نے فرمایا:

﴿إِنَّ اللَّهَ يَرْفَعُ بِهَذَا الْكِتَابِ أَقْوَامًا وَيَضَعُ بِهِ الْآخَرِينَ﴾

(مسلم ، کتاب صلاة المسافرين ، باب 47 ، حدیث 1934)

”یقیناً اللہ تعالیٰ اس کتاب کے ذریعے کچھ قوموں کو عزت ، اقتدار اور سر بلندی سے
نوازے گا۔ اور کچھ دوسری قوموں کو ذلت ، پستی اور شکست سے ہمکنار کرے گا۔“

اسلامی انقلاب کا راستہ:

کسی ملک میں صحیح معنوں میں ایک اسلامی معاشرہ اس وقت تک قائم نہیں ہو سکتا،
جب تک اُس کے بااثر افراد ، اُس کے سردار، اُس کے چودھری، اُس کے اربابِ حَلّ
و عقد ، اُس کا تعلیم یافتہ طبقہ، اُس کے ڈاکٹر، اُس کے انجینئر، اُس کے شاعر و ادیب، اُس
کے صحافی، اُس کے دانشور، اُس کا تھنک ٹینک (Think Tank)، اُس کے ماہرین

تعلیم، اُس کے بیورو کریٹ، اُس کے فوجی افسران، اُس کی پولیس کے عہدیدار، اُس کے ماہرین اقتصادیات، اُس کے بینکرز (Bankers)، امور خارجہ اور امور داخلہ کی پالیسی بنانے والے، اُس کے سیاست دان، اُس کے جج اور اُس کے وکلاء، شعوری ایمان کے ساتھ قرآن مجید، احادیث رسول ﷺ اور دیگر اسلامی علوم کا عمیق مطالعہ نہ کریں اور اسلام اور قانون شریعت کی حقانیت کے قائل ہونے کے ساتھ ساتھ، دنیا اور آخرت میں اللہ کی پکڑ کے خوف سے لرزاں نہ ہوں، یعنی ایک ایسی قیادت (Leadership) جو شعورِ عصر حاضر کے ساتھ ساتھ اسلامی علوم وحی (قرآن و سنت) پر راست اور گہری نظر رکھتی نہ ہو۔ ورنہ جیسا کہ ہم دیکھتے ہیں مسلمانوں کے معاشرے کو، ایک نفاق زدہ سوسائٹی میں تبدیل ہونے سے کوئی نہیں روک سکتا۔

دعوت و تبلیغ کا مرکز و محور قرآن حکیم ہے:

جو شخص بھی دعوت و تبلیغ اسلام اور اقامتِ دین کا پیغام لے کر نکلنا چاہتا ہے، اس کے لیے لازمی اور ضروری ہے کہ وہ قرآن سیکھے اور دعوت و تبلیغ کے ہر مرحلے میں اسے استعمال کرے، جس کے بارے میں خود قرآن نے وضاحت کی ہے۔

قرآن مجید کی مندرجہ ذیل آیات پر غور کیجیے۔

﴿ هَذَا بَلَّغٌ لِّلنَّاسِ وَ لِيُنذَرُوا بِهِ ﴾ (ابراہیم: 52)

”یہ (قرآن) ایک پیغام ہے سب انسانوں کے لیے

اور یہ اس لیے بھیجا گیا ہے کہ ان لوگوں کو قرآن کے ذریعہ سے خبردار کر دیا جائے“

﴿ كِتَابٌ أَنْزَلَ إِلَيْكَ ، فَلَا يَكُنْ فِيْ صَدْرِكَ حَرَجٌ مِّنْهُ

لِتُنذِرَ بِهِ وَ ذِكْرًا لِّلْمُؤْمِنِينَ ﴾ (الاعراف: 2)

”یہ (قرآن) ایک کتاب ہے، جو آپ ﷺ کی طرف نازل کی گئی ہے۔ پس اے نبی

ﷺ! آپ کے دل میں اس سے کوئی جھجک نہ ہو۔ اس کے اتارنے کی غرض یہ ہے کہ

”آپ ﷺ اس قرآن کے ذریعہ سے (منکرین کو) ڈراتے رہیں ﴿لِتُنذِرَ بِهِ!﴾

اور ایمان لانے والے لوگوں کو صیحت کریں!“

اللہ تعالیٰ نے رسول اللہ ﷺ کو حکم دیتے ہوئے فرمایا:

﴿وَذَكِّرْ بِهِ أَنْ تُبْسَلَ نَفْسٌ بِمَا كَسَبَتْ﴾ (الانعام: 70)

”یہ قرآن سنا کر، صیحت اور تنبیہ کرتے رہیے کہ کہیں کوئی شخص، اپنے کرتوتوں کے وبال میں گرفتار نہ ہو جائے۔“

ایک اور جگہ، رسول اللہ ﷺ کی زبان مبارک سے کہلوا یا گیا، تاکہ مقصد نزول قرآن بالکل واضح ہو جائے۔

﴿وَأَوْحَىٰ إِلَيْنَا هَذَا الْقُرْآنَ لِأُنذِرَ كُمْ بِهِ وَمَنْ بَلَغَ﴾ (الانعام: 19)

”اور یہ (قرآن) میری طرف بذریعہ وحی بھیجا گیا ہے، تاکہ تم لوگوں کو اور جس جس کو یہ پہنچے انہیں بھی اس (قرآن) کے ذریعہ سے خبردار کر دیا جائے۔“

قرآن سے دعوت و تبلیغ کا جہاد کبیر:

مندرجہ ذیل آیت پر غور کیجیے، جس میں لوگوں کے قلوب و اذہان کو متاثر کرنے اور ان کے افعال و اعمال میں انقلابی تبدیلیاں پیدا کرنے کی غرض سے، احکام الہی پر خالص عمل کرتے ہوئے، کفار کی اطاعت و پیروی سے بچنے کی تلقین کرنے کے بعد قرآن کے ذریعے دعوت و تبلیغ کے میدان میں، ایک عظیم جہاد ﴿جہاداً کبیراً﴾ برپا کرنے کا مطالبہ کیا گیا ہے۔

﴿فَلَا تَطِعِ الْكُفْرِينَ وَجَاهِدْهُمْ بِهِ جِهَادًا كَبِيرًا﴾ (الفرقان: 52)

”لہذا اے نبی ﷺ! کافروں کی بات ہرگز نہ مانیے!

اور اس قرآن کو لے کر ان کے ساتھ زبردست جہاد کیجئے!“

مندرجہ بالا آیات میں ﴿ذَكِّرْ بِهِ﴾، ﴿لَا تُنذِرَ كُمْ بِهِ﴾، ﴿لَتُنذِرَ بِهِ﴾ اور ﴿جَاهِدْهُمْ بِهِ﴾ کے الفاظ کو ہرگز فراموش نہ کیجئے۔ یہ آیات واضح ثبوت ہیں کہ داعیان دین اور مبلغین اسلام کبھی قرآن سے غافل نہیں رہ سکتے۔ چنانچہ یہی وجہ

ہے کہ اس صدی کے ایک عظیم خادم دین نے نصیحت کرتے ہوئے فرمایا تھا:

”قرآن و سنت کی دعوت لے کر اٹھو! اور پوری دنیا پر چھا جاؤ!“

ایک دوسری جگہ رسول اللہ ﷺ کو دعوت الی اللہ کا حکم دے کر قرآن پر ثابت قدم رہنے کی تلقین کی گئی ہے۔ اس لئے کہ قرآن ایک کتاب دعوت و ہدایت ہے۔ ایک ﴿کِتَابٍ اِنْدَارٍ﴾ ہے۔ کفار اس دعوت کو کس طرح پھلتا پھولتا دیکھنا پسند کر سکتے ہیں؟ وہ تو قرآن سے باز رکھنے کی ضرور کوشش کریں گے۔ فرمایا گیا:

﴿وَلَا يَصُدُّكَ عَنْ اٰیَةِ اللّٰهِ بَعْدَ اِذْ اُنزِلَتْ اِلَيْكَ

(القصص: 87)

وَادْعُ اِلٰی رَبِّكَ﴾

”کافر آپ کو اللہ کی آیات سے روکنے نہ پائیں، جب کہ وہ آپ کی طرف اتاری جا چکی ہیں، اپنے رب کی طرف دعوت دیتے رہیے“

قرآن میں ایک اور جگہ نبی کریم ﷺ کو حکم دیا گیا۔

(المائدة: 67)

﴿يَلْبِغْ مَا اُنزِلَ اِلَيْكَ مِنْ رَبِّكَ﴾

”اے محمد ﷺ! ”جو کچھ“ آپ کے رب کی طرف سے آپ پر نازل کیا گیا ہے،

اسے دوسروں تک پہنچا دیجیے“

اس آیت میں ﴿مَا﴾ ”جو کچھ“ کے الفاظ پر غور فرمائیے۔ قرآن ایک کتاب نصیحت ہی نہیں، بلکہ کتاب انداز اور کتاب وعدہ و وعید بھی ہے۔ اللہ تعالیٰ کا ارشاد ہے۔

(ق: 45)

﴿فَلَذِكْرُ بِالْقُرْآنِ مِنْ يَخَافِ وَعَيْدٍ﴾

”لہذا اس قرآن کے ذریعے، ہر اس شخص کو نصیحت کیجیے، جو میرے وعدہ عذاب سے ڈرتا ہے“

دعوت و تبلیغ کے میدان میں، کلام الہی کی تاثیر مُسَلِّم ہے۔ جب غیر مُتَعَصِّب، سلیم

القدرت متلاشی حق انسان اسے سنتے ہیں ﴿تَوٰى اَعْيُنُهُمْ تَفِيضُ مِنَ الدَّمْعِ﴾ تو ان

کی آنکھوں سے آنسو رواں ہو جاتے ہیں اور وہ بول اٹھتے ہیں۔

(المائدة: 83)

﴿رَبَّنَا اٰمَنَّا فَاكْتُبْنَا مَعَ الشّٰهِدِيْنَ﴾

”اے پروردگار! ہم ایمان لے آئے۔ ہمارا نام (ایمان کی) گواہی دینے والوں میں لکھ لے۔“
حضرت عمرؓ کے اسلام لانے کے بارے میں جو واقعہ نقل ہوا ہے اس سے قرآن مجید کی
تاثیر کا اندازہ لگایا جاسکتا ہے۔ اور سچے اہل ایمان کا حال تو یہ ہوتا ہے کہ اُن کے دل، اللہ کا
ذکر سن کر لرز جاتے ہیں اور جب اللہ کی آیات ان کے سامنے پڑھی جاتی ہیں تو ان کا ایمان
بڑھ جاتا ہے۔

﴿وَإِذَا تُلِيَتْ عَلَيْهِمْ آيَاتُهُ، زَادَتْهُمْ إِيمَانًا﴾ (الانفال: 2)

ہمارے ملک کی تقریباً ستر فیصد (70%) آبادی ناخواندہ ہے۔ اور ہماری مادری
زبان بھی عربی نہیں ہے۔ تعلیم یافتہ افراد میں کتنے فیصد لوگ ایسے ہیں، جو دینی رجحان
رکھتے ہیں۔ شاید ان کی تعداد دس فیصد سے زیادہ نہ ہو۔ ان دس فیصد میں سے کتنے فیصد
افراد ایسے ہیں، جو قرآن مجید کو پڑھنے، سمجھنے، اس میں غور و فکر کرنے، اس پر عمل
کرنے اور اس کی تعلیمات کو معاشرے میں عام کرنے کا جوش، جذبہ، ولولہ، لگن اور
ترپ رکھتے ہیں۔

اس ناچیز کے دل کی ترپ یہی ہے کہ تعلیم یافتہ افراد میں، قرآن مجید اور احادیث
صحیحہ کو سیکھنے اور سکھانے کا رجحان عام ہو جائے۔ یہ مقصد گلی گلی، کوچہ کوچہ درس قرآن اور
فہم قرآن کی محفلوں کو آراستہ کرنے سے حاصل ہو سکتا ہے۔ لیکن ضروری ہے کہ اس کام
سے پہلے مربین، مدرسین اور (Master Trainers) کی ایک ایسی ٹیم تیار ہو
جائے، جو اختلافی مسائل سے بچتے ہوئے، قرآن مجید اور سنتِ شاذہ و صحیحہ کی بنیادی
تعلیمات کو، درس قرآن کے ذریعے دیگر لوگوں کو سکھانے اور سمجھانے کا ہنر سیکھ لے۔

”قواعد زبان قرآن“ (جس میں عربی زبان کے قواعد کو نہایت
آسان بنا کر قرآنی مثالوں کے ذریعے سمجھایا گیا ہے) سورۃ یٰس (جس میں ظلم
خفیف اور ظلمِ جلی کی وضاحت کی گئی ہے) ”قیادت اور ہلاکت
اقوام“ جس میں قوموں کی ہلاکت میں مختلف قسم کے لیڈروں کے کردار پر بحث کی

گئی ہے) اور اس کے بعد اب یہ کتابچہ ”درس قرآن کی تیاری کیسے کی جائے؟“ اسی سلسلے کی کڑیاں ہیں۔

ہمیں قوی امید ہے کہ یہ کتابچہ نہ صرف نوواردانِ بساطِ درس کے لئے مفید ثابت ہوگا بلکہ پرانے مدرسین اور ماسٹر ٹرینرز بھی اس سے بھرپور رہنمائی حاصل کریں گے اور اس کے ذریعے زیادہ بہتر اور موثر طریقے سے قرآن کے پیغام کو عام کیا جاسکے گا۔

اللہ تعالیٰ ہماری اس کوشش کو قبول فرمائے اور اپنے دین کی اس حقیر خدمت کو ہمارے لیے توشہٴ آخرت بنا دے۔

طالب دعائے خیر
خلیل الرحمن چشتی

یکم محرم الحرام 1421ھ
7 اپریل 2000ء
اسلام آباد

مَدْرَس کی فضیلت

رسول اللہ ﷺ کا ارشاد ہے .

﴿ مَنْ دَلَّ عَلَىٰ خَيْرٍ فَلَهُ مِثْلُ أَجْرِ فَاعِلِهِ ﴾

(مسلم، کتاب الامارۃ، باب 38، حدیث 5007)

”جو شخص کسی نیک کام کی طرف کسی دوسرے شخص کی رہنمائی کرے گا“

”اسے نیک کام کرنے والے کے برابر اجر و ثواب دیا جائے گا۔“

قرآن اور قوموں کا عروج و زوال

رسول اللہ ﷺ نے فرمایا:

﴿إِنَّ اللَّهَ يَرْفَعُ بِهَذَا الْكِتَابِ أَقْوَامًا

وَيَضَعُ بِهِ الْآخَرِينَ﴾

(مسلم، کتاب صلاة المسافرين، باب 41، حدیث 1934)

”اللہ اس کتاب (قرآن) کے ذریعہ کچھ گروہوں کو (جو اس کا

حق ادا کریں گے) بلند و سرفراز کرے گا! اور کچھ دوسرے گروہوں کو

(جو اس کی حق تلفی کریں گے) پستی میں جھونک دے گا“

قرآن کا سیکھنا اور سکھانا

رسول اللہ ﷺ نے فرمایا:

﴿خَيْرُكُمْ مَنْ تَعَلَّمَ الْقُرْآنَ وَعَلَّمَهُ﴾

(بخاری، کتاب فضائل القرآن، باب 21، حدیث 5079)

”تم میں سے سب سے بہتر وہ شخص ہے جو (پہلے خود) قرآن کا

علم حاصل کرے اور (دوسروں تک) قرآن کا علم پھیلائے“

درس قرآن

کے

بنیادی اصول

اصولی باتیں

1- درس قرآن کے مقصد کا تعین کر لیجیے:

درس قرآن کی تیاری کے سلسلے میں پہلا اصول یہ ہے کہ درس قرآن کا مقصد متعین اور واضح ہونا چاہیے۔ درس قرآن کا مقصد

- a- اللہ کے بندوں کو، اللہ کے کلام کے ذریعے، اللہ سے جوڑنا ہے۔ اللہ کا بندہ بنانا ہے۔
- b- قرآن، انبیاء اور بالخصوص رسول اللہ ﷺ کی دعوت لوگوں تک پہنچانا ہے۔
- c- درس قرآن کا مقصد، کلی تصویر دین کو اجاگر کرنا ہے۔ ﴿ اذْخُلُوا لِي السَّلَامِ كَآفَّةً ﴾ جزوی تصویر دین نہ دیا جائے۔ (جیسے تعمیر مسجد، تعمیر دیوار قبرستان وغیرہ)۔
- d- درس قرآن کا مقصد، نفوس کا تزکیہ، معاشرے کا تزکیہ اور مختلف اداروں کا تزکیہ ہے۔

e- درس قرآن کا مقصد ، لوگوں کو نیک کاموں کی طرف راغب کرنا ہے۔

f- درس قرآن کا مقصد ، صالح افراد کو مجتمع کرنا ہے۔

g- درس قرآن کا مقصد ، لوگوں میں جرأت، عزم، حوصلہ، صبر اور ثابت قدمی کے جذبات کو ابھارنا اور انہیں مستحکم کرنا ہے۔

h- درس قرآن کا مقصد ، لوگوں میں اللہ کی صفات اور آخرت کی جزا و سزا کے تصور کو راسخ کرنا ہے۔ (کئی سورتوں میں صفات الہی اور تذکرہ جنت و دوزخ سے عقیدہ توحید کو جوڑا گیا ہے۔ جبکہ مدنی سورتوں میں تمام اجتماعی احکام کے ساتھ صفات الہی اور ثواب جنت و عذاب دوزخ کو مربوط کیا گیا ہے۔)

2- اپنی صحیح حیثیت کا تعین کر لیجیے

مدرس اپنی حیثیت کے بارے میں کسی غلط فہمی میں مبتلا نہ ہو۔ وہ بنیادی طور پر ایک داعی ہے، ایک مبلغ ہے، اور ایک طالب علم ہے۔ وہ مفسر قرآن نہیں ہے۔ محدث نہیں

ہے۔ فقیہ اور مجتہد نہیں ہے۔ اپنی حیثیت کا صحیح احساس و شعور، مدرس کو بے شمار فکری اور عملی غلطیوں سے ان شاء اللہ محفوظ رکھے گا۔ ہمارے ایک صاحب علم مفتی دوست، جو سند یافتہ مفتی ہیں اپنے آپ کو مفتی نہیں گردانتے۔ بلکہ وہ اپنے آپ کو "تَاقِل" کہتے ہیں۔ اور فرماتے ہیں:

"کوئی مسئلہ پوچھتا ہے تو میں کسی کتاب سے نقل کر دیتا ہوں"۔ یہ احتیاط کی علامت ہے۔

3- تیاری کے بغیر درس کبھی نہ دیتے

بھر پور تیاری کیجیے۔ بغیر تیاری کے کوئی درس نہ دیجیے۔ آپ کی محنت اتنی اچھی ہو کہ لوگ تازگی اور فرحت محسوس کریں۔ سامعین یہ خیال کریں کہ یہ بات تو ہم نے پہلی بار سنی ہے۔ یا یہ آیت تو ہم نے بار بار پڑھی، لیکن اس پہلو سے اس پر کبھی غور نہیں کیا۔ یا اس درس سے ہم میں عمل کا جذبہ پیدا ہوا ہے۔ کوئی بات غیر مستند اور بلاحوالہ نہ ہو۔ لیکن درس میں جدت اور انفرادیت ہو۔

ناقص، محدود اور ناقص مطالعے کی روشنی میں اختلافی مسائل پر ذاتی رائے کے اظہار سے پرہیز کیجیے۔

اپنے مخصوص سیاسی، فقہی، کلامی نظریات کو "زبردستی" قرآن سے برآمد کرنے کی ہرگز کوشش نہ کیجیے۔ یہ دنیا اور آخرت کی رسوائی کا سامان ہے اور خسارے کا سودا ہے۔ بقول اقبالؒ

خود بدلتے نہیں قرآن کو بدل دیتے ہیں

قرآن کے مطالعے کے لیے، آدمی کا خالی الذہن ہونا لازمی ہے اور نیت بھی ہدایت حاصل کرنے کی ہونی چاہیے۔

4- کوشش کیجیے کہ ﴿جملہ مُعْتَرَضہ﴾ طویل نہ ہونے پائے

کوشش کیجیے کہ ﴿جملہ مُعْتَرَضہ﴾ طویل نہ ہونے پائے۔ مثلاً، دورانِ درس قرآن واقعہ فرعون و موسیٰ میں آپ نے "مصر کا ذکر کیا، ضمناً قاہرہ کا ذکر آ گیا۔ قاہرہ

سے بات ”جامعہ ازھر“ تک جا پہنچی۔ اس طرح آپ اصل موضوع سے دور نکل جائیں گے۔ اس کمزوری سے آپ صرف اسی صورت میں بچ سکتے ہیں، جب آپ کی نگاہ مقصد پر مرکوز ہو۔

5- مستند واقعات بیان کیجیے

جموٹے واقعات، گھڑی ہوئی حدیثیں (موضوعات)، مذہبی داستاںیں، اخباری مضامین اور بلاسند باتوں سے پرہیز کیجیے۔ رسول اللہ ﷺ نے ہمیں خبردار کیا ہے!

﴿ كَفَى بِالْمَرْءِ كَذِبًا أَنْ يَحْدِثَ بِكُلِّ مَا سَمِعَ ﴾

(مسلم، کتاب المقدمہ، باب 3، حدیث 7)

”آدمی کے جموٹا ہونے کے لیے یہی کافی ہے کہ وہ ہر سنی سنائی بات، بیان کر ڈالے۔“ اسی طرح نبی کریم ﷺ کی یہ تشبیہ بھی ہمیشہ ہمارے پیش نظر رہنی چاہیے۔

﴿ مَنْ كَذَبَ عَلَيَّ مُتَعَمِّدًا فَلْيَتَّبِعُوا مَقْعَدَهُ مِنَ النَّارِ ﴾

(بخاری، کتاب العلم، باب 38، حدیث 110)

”جس نے مجھ پر جان بوجھ کر، جموٹا بنا دھا، وہ اپنا ٹھکانہ جہنم میں بنا لے۔“ آج کل موبائل فون عام ہیں۔ ایس ایم ایس (sms) کے ذریعے روزانہ ہمیں جموٹی اور من گھڑت باتیں حدیث رسول کے نام پر پہنچائی جاتی ہیں۔ اللہ تعالیٰ اس شر سے محفوظ رکھے۔

6- لفاظی سے اجتناب کیجیے

مُقَفَّس، مُسَجَّع الفاظ اور لفاظی سے گریز کیجیے۔ مثلاً قرآن مجید کے ساتھ فرقانِ حمید اور فرزندِ بتول کے ساتھ جگر گوشہ رسول جیسے الفاظ کا اضافہ۔

الفاظ کے چپوں میں الجھتے نہیں دانا

غواص کو مطلب ہے صدف سے کہ گہر سے

اصل چیز خیال، فکر اور دعوتِ عمل ہے۔ لفظ سے زیادہ معانی پر آپ کی نگاہ ہو۔ وہ افراد،

جن کی خطابت کا ڈنکا عالم میں بجتا ہے، انہوں نے کتنے لوگوں کی زندگی میں کوئی عملی انقلاب برپا کیا؟

7- گفتگو کو نکات میں تقسیم کر لیجیے

آپ کا اسلوب سائنٹیفک (Scientific) ہو، یعنی بات کو نکات (Points) میں تقسیم کر لیجیے۔

8- تکلف سے بچے

دورانِ درس، کوئی شعر بلا تکلف یاد آ جائے تو سنا دیجیے، لیکن دانستہ طور پر فٹ (Fit) کرنے کی کوشش نہ کیجیے۔ بقول اقبال:

میری مشاطگی کی، کیا ضرورت حسنِ معانی کو .
کہ فطرت خود بخود کرتی ہے لالے کی حنا بندی
درس اور تقریر کا کرنے کی جائے، جیسا کہ دیہاتی مولوی کرتے ہیں۔

9- اپنی ذات کے لیے پیسے نہ مانگیے

اپنی ذات کے لیے پیسے نہ مانگیے۔ مدرس جب دستِ سوال دراز کرتا ہے تو اس کی ساری تاثیر ختم ہو جاتی ہے۔ قرآن مجید میں کئی پیغمبروں کی زبان سے کہلوا یا گیا۔

﴿ وَمَا أَسْأَلُكُمْ عَلَيْهِ مِنْ أَجْرٍ ، إِنْ أَجْرِيَ إِلَّا عَلَى رَبِّ الْعَالَمِينَ ﴾
(الشعراء : 109)

”اور میں اس خدمت پر آپ سے کسی اجر کا طلب گار نہیں ہوں۔ میرا اجر تو پروردگار کائنات کے ذمے ہے۔“

اور حدیثِ نبوی ﷺ کہتی ہے:

﴿ مَنْ قَرَأَ الْقُرْآنَ فَلْيَسْأَلِ اللَّهَ بِهِ ، فَإِنَّهُ سَيَجِيءُ أَقْوَامَ ﴾

يَقْرَأُ وَنَ الْقُرْآنَ يَسْأَلُونَ بِهِ النَّاسَ ﴿

(ترمذی ، کتاب فضائل القرآن ، باب 20 ، حدیث 3167)

”جو شخص قرآن پڑھے ، اُسے چاہیے کہ اللہ ہی سے مانگے ، اس لیے کہ عنقریب ایسے افراد پیدا ہوں گے ، جو قرآن پڑھ کر لوگوں سے (چندہ) مانگیں گے۔“

ایک دوسری حدیث میں نہایت سخت وعید سنائی گئی ہے:

﴿ مَنْ قَرَأَ الْقُرْآنَ يَتَاكَلُ بِهِ النَّاسَ جَاءَ يَوْمَ الْقِيَامَةِ ، وَوَجْهُهُ

عَظْمٌ ”لَيْسَ عَلَيْهِ لَحْمٌ“ ﴿ (البيهقي ، شعب الأيمان ، باب 19)

”جو شخص قرآن پڑھے اور اس کے ذریعے لوگوں سے کھائے ، وہ شخص قیامت کے دن ، اس حال میں آئے گا کہ اس کا چہرہ صرف ہڈی ہوگا۔ چہرے پر گوشت نہیں ہوگا۔“

10- اہم بات کو تین مرتبہ دہرائیے

اہم بات کو تین مرتبہ دہرانا سنت رسولؐ ہے۔ درس کے آغاز میں خلاصہ مضمون پہلے بیان کیجیے۔ پھر اس کی تشریح کیجیے۔ اور آخر میں خلاصہ مضمون کا اعادہ کیجیے۔ اس طرح بات تین مرتبہ سامعین تک پہنچ جائے گی اور سامعین کے ذہن پر نقش ہو جائے گی۔ حدیث انسؓ میں ہے:

﴿ إِنَّهُ كَانَ إِذَا تَكَلَّمَ بِكَلِمَةٍ أَعَادَهَا ثَلَاثًا ، حَتَّى تَفْهَمَ عَنْهُ ﴾

(بخاری ، کتاب العلم ، باب 30 ، حدیث 95)

”نبی کریم ﷺ جب گفتگو فرماتے تو بات کو تین مرتبہ دہراتے یہاں تک کہ ان کی بات (ہم پر) پوری طرح واضح ہو جاتی۔“

11- ہر ہفتہ ایک نیا موضوع منتخب کیجیے

درس کے مضامین متنوع ہوں۔ یک رنگی نہ ہو۔ ایسا نہ ہو کہ آپ سال کے باون ہفتوں میں ایک ہی موضوع پر درس دیں۔ اس طرح آپ کے درس میں لوگوں کی

دلچسپی بتدریج کم ہوتی جائے گی۔ اسلام ایک جامع دین ہے۔ ایک رنگی کا مطلب یہ ہے کہ آپ کا مطالعہ اور آپ کی صلاحیت دونوں ناقص ہیں اور آپ اپنی صلاحیتوں کو نکھارنا نہیں چاہتے۔

کبھی توحید ذات پر، کبھی توحید صفات پر، کبھی توحید علم و اختیار پر، کبھی توحید حاکمیت پر، کبھی عالم نزع اور احوال قیام پر، کبھی احوال قیامت پر، کبھی منصب رسالت پر، کبھی میاں بیوی کے حقوق پر، کبھی والدین اور اولاد کے حقوق پر، کبھی وصیت و وراثت کے احکام پر، کبھی نکاح، طلاق اور خلع کے احکام پر، کبھی وضو، غسل اور تیمم کے احکام پر، کبھی نماز پر، کبھی زکوٰۃ پر، کبھی فضائل رمضان پر، کبھی فضائل قرآن پر، کبھی احکام تجارت پر، کبھی شراکت اور مضاربت پر، کبھی دیت اور قانون قصاص پر، کبھی عائلی قوانین پر، کبھی ستر و حجاب پر، کبھی جہاد و قتال پر، کبھی قدیم و جدید طواغیت پر درس دیجیے۔ کیا قرآن میں موضوعات کی کمی ہے؟

12- اپنے ظاہر کو شائستہ بنائیے

مدرس کا لباس شائستہ ہو۔ دنیا کا قاعدہ ہے، مظروف کے مطابق ظرف بنایا جاتا ہے۔ مال کی نوعیت کے لحاظ سے Packing کی جاتی ہے۔ مدرس کا لباس بھی درس قرآن کی اثر انگیزی میں ایک اہم کردار ادا کرتا ہے۔ مدرس کو چاہیے کہ وہ سامعین کی نفسیات کو پیش نظر رکھے۔ ہمارے ملک میں، کوٹ پتلون اور ٹائی کے ساتھ درس دینے والے کے درس سے زیادہ سامعین کی توجہ مدرس کے لباس پر ہوتی ہے۔

بغیر ٹوپی کے درس نہ دیا جائے۔ ان معاملات کا تعلق فقہ سے نہیں ہے، بلکہ تَفَقُّہ سے ہے۔

مدرس کے لیے ضروری ہے کہ اس کی داڑھی ہو اور داڑھی مناسب حد تک لمبی ہو۔ داڑھی، اجراعِ سعید رسول اور محبت رسول کی علامت ہے۔ ان چیزوں کی نسبت، اگرچہ انسان کے باطن سے بہت کم ہے، لیکن یہ چیزیں سامعین کے لیے حجاب بن جاتی ہیں اور درس قرآن کے مطلوبہ نتائج برآء نہیں ہوتے۔ داڑھی رکھنا دس خصائلِ فطرت

میں شامل ہے (صحیح مسلم: 261)۔ داڑھی رکھنے کے بارے میں حکمیہ احادیث صحیح بخاری اور صحیح مسلم میں آئی ہیں۔ رسول اللہ ﷺ فرماتے ہیں:

﴿وَقَرُّوا اللُّحَى﴾ ”داڑھیوں کو بڑھاؤ“ (صحیح بخاری: 5442، 5553، 5892) ﴿وَقَرُّوا﴾ کے الفاظ سے معلوم ہوتا ہے کہ داڑھی کے بال وافر ہوں اور رسول اللہ ﷺ فرماتے ہیں:

﴿وَأَعْفُوا اللُّحَى﴾ ”داڑھیوں کو زیادہ کرتے ہوئے چھوڑ دو“

﴿وَأَعْفُوا﴾ کے الفاظ سے معلوم ہوتا ہے کہ داڑھی لمبی اور نمایاں ہو۔

دورانِ درس، پان، چھالیہ وغیرہ کا استعمال کیجیے اور نہ ہی دورانِ درس سر اور بدن کھجائیے۔ اس طرح کی غیر شائستہ حرکات سے گریز کیجیے۔

13- اپنے باطن کو ظاہر سے بہتر کیجیے

ہمارا باطن، ہمارے ظاہر سے بہتر ہونا چاہیے۔ اگر ظاہر اچھا ہے اور باطن خراب تو پھر اس کا شمار ’ریا کاری‘ میں ہوگا۔ اس کے برعکس، اچھے باطن کے ساتھ اچھا ظاہر ریا کاری نہیں، بلکہ ’شہادت‘ کہلائے گا۔ ہمیں رسول اللہ ﷺ نے یہ خوبصورت دعا سکھائی ہے۔

﴿اَللّٰهُمَّ اجْعَلْ سِرِّيْ رِيًّا خَيْرًا مِّنْ عَلَانِيَّتِيْ ، وَاجْعَلْ عَلَانِيَّتِيْ

صَالِحَةً﴾ (ترمذی، کتاب الدعوات، باب 140، حدیث 3935)

”اے اللہ! میرے باطن کو میرے ظاہر سے بہتر بنا دے۔ اور میرے ظاہر کو پاک کر دے“

درس قرآن، محض توسیع دعوت، حصولِ جنت اور خوشنودی پروردگار کی نیت سے دیا جائے۔ نیت کی درستگی، ہر عمل کی قبولیت کے لئے ایک بنیادی ضرورت ہے۔

مدرس کے لئے ضروری ہے کہ وہ ریا کاری سے بچے اور ریا کاری سے بچنے کے لئے اللہ کی مدد طلب کرے۔ نہ شہرت کی خواہش ہو اور نہ مال و دولت کی۔ ہوس کا شکار ہو اور نہ

جاہ و منصب کا طالب۔ اُسے نہ ستائش کی تمنا ہو اور نہ صلے کی پروا۔ اسے اچھی طرح معلوم ہونا چاہیے کہ

ہوس چھپ چھپ کے سینے میں، ہنالتی ہے تصویریں

مدرس کی ہمیشہ یہ دعا ہونی چاہیے۔

﴿اللَّهُمَّ طَهِّرْ قَلْبِي مِنَ النِّفَاقِ وَعَمَلِي مِنَ الرِّبَايَةِ وَوَلْسَانِي مِنَ

الْكَذِبِ﴾ (الدعوات الكبير للبيهقي، 227، 258)

”اے اللہ! میرے دل کو نفاق سے پاک کر دے۔ میرے عمل کو دکھاوے سے پاک کر دے۔ میری زبان کو جھوٹ سے پاک کر دے۔“

14- سوال و جواب کے لیے تیار رہیے

درس کی تیاری کے دوران یہ بھی سوچئے کہ سامعین کیا سوال کر سکتے ہیں؟ ممکنہ سوالات کو ذہن میں رکھ کر، جوابات کے لیے تیار رہیے۔ اگر کسی سوال کا جواب معلوم نہ ہو تو صاف کہ دیجیے۔ ﴿لَا أَدْرِي﴾۔ میں نہیں جانتا۔ دیکھ کر یا پوچھ کر بتاؤں گا۔ سوال و جواب کی نشست میں، کبھی بجا اور کبھی بے جا تنقید کا سامنا کرنا پڑتا ہے۔ یہ آپ کے تحمل اور حلم کا امتحان ہوتا ہے۔ آپ کو نہایت زیرکی اور دانائی کے ساتھ جواب دینا پڑتا

www.KitaboSunnat.com

ہے۔

غلط جواب دینے سے خاموشی بہتر ہے۔

15- مکی اور مدنی سورتوں کے درس

مکی سورتوں کا درس دیتے وقت، اس بات کا خاص خیال رکھیے کہ اس کے ذریعے عقیدہ توحید، عقیدہ رسالت اور عقیدہ آخرت کو راسخ کرنا ہے۔ اللہ کی ذات اور صفات

اس طرح واضح کرنا ہے کہ لوگ اُس کے عذاب سے ڈرتے ہوئے گناہوں سے بچنے کی کوشش کریں اور اس کی رحمت کے امیدوار ہو کر جنت کے طلب گار بن جائیں۔ فضائل اخلاق کی آبیاری کرنی ہے۔ لوگوں کو صبر و استقامت کی تلقین کرنی ہے اور مشکل حالات میں استقامت اور ثابت قدمی کے جذبات کو پروان چڑھانا ہے۔ دعوت کی مخالفت کے ماحول میں ہمت بلند رکھنی ہے۔ زندگی بعد موت اور ملاقات رب کے تصور کو قلوب و اذہان میں پختہ کرنا ہے۔

مدنی سورتوں کا درس (جیسا کہ قرآن مجید کا اسلوب ہے) معاشرت، معاملات اور عدل اجتماعی وغیرہ کے احکام کو آخرت کے عذاب و ثواب کے ساتھ مربوط کرتے ہوئے دیجیے۔ لوگوں میں احکام پر عمل کرنے کا جذبہ پیدا کیجیے۔

16- حالاتِ حاضرہ پر تبصرہ کیجیے

درس قرآن کے مضمون کو، حالاتِ حاضرہ سے جوڑیے۔ لوگوں کو بتائیے کہ قرآن کیا کہتا ہے اور اس وقت دنیا میں کیا ہو رہا ہے۔؟ اور ہمیں کیا کرنا چاہیے؟ پرانے دور کے کافروں کی سازشیں کیسی تھیں؟ اور آج کے کافروں کی سازشیں کیسی ہیں؟ پرانے زمانے کے منافق کیسے تھے؟ موجودہ دور کے منافق کیسے ہیں؟ پرانے دور کے مسلمان کیسے تھے؟ اور ہم کیسے ہیں؟ ماضی کے طاغوت کون تھے؟ اور اس دور کے طاغوت کون ہیں؟ لوگوں کو بتائیے کہ قرآن ان مشکل حالات میں ہمارے لیے کیا لائحہ عمل تجویز کرتا ہے؟ درس قرآن لوگوں کو جگانے والا ہو، خوابِ غفلت میں مبتلا کرنے والا نہ ہو۔ عمل کے لیے آمادہ کرنے والا ہو، محض ثواب کی محفل نہ ہو۔



فہم قرآن کے بنیادی اصول

فہم قرآن کے لئے مندرجہ ذیل اصولی باتوں کا خیال رکھیے۔

1- نظم کلام کو ملحوظ رکھیے اور مرکزی مضمون تلاش کیجیے:

ہر سورۃ کا ایک عمود، یعنی مرکزی مضمون (Theme) ہوتا ہے۔ اسی مرکزی مضمون کے ارد گرد تمام آیات گھومتی ہیں۔ اسے تلاش کیجیے۔ مثلاً ﴿سورۃ البقرۃ﴾ کا مرکزی مضمون امامت کی تبدیلی ہے۔ یعنی بنی اسرائیل کو دو ہزار پانچ سو سالہ امامت و قیادت سے معزول کر کے یہ ذمہ داری بنی اسرائیل یعنی امت مسلمہ پر عائد کی گئی ہے۔ یا پھر ﴿سورۃ التین﴾ کا مرکزی مضمون اثبات قیامت ہے۔ ہر سورت کا ایک نظم جلی (Macro-Structure) ہوتا ہے۔ تفصیل کے لیے ہماری دو کتابوں سورۃیس اور قرآنی سورتوں کا نظم جلی کا مطالعہ کیجیے۔

2- سورۃ کے ہر لفظ کی انگلی پکڑ کر چلیے:

سورۃ کے ہر لفظ کی انگلی پکڑ کر چلیے۔ جیسے ﴿وَالْتَيْنِ﴾ کے بعد ﴿وَالزَّيْتُونِ﴾ کیوں آیا ہے؟ ﴿وَالزَّيْتُونِ﴾ کے بعد ﴿طُورِ سِينِينَ﴾ کیوں آیا ہے؟ اور ﴿طُورِ سِينِينَ﴾ کے بعد ﴿الْبَلَدِ الْأَمِينِ﴾ کیوں آیا ہے؟ ان چار چیزوں کا ﴿لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ﴾ سے کیا تعلق ہے؟ جب آپ لفظ کو لفظ سے جوڑنے کے فن پر مہارت حاصل کر لیں گے تو اس کے نتیجے میں نظم خفیف (Micro-Structure) کی دولت آپ کے ہاتھ آئے گی۔ ہمارا مشاہدہ ہے کہ دینی مدارس کے بیشتر فارغ التحصیل طلبہ اور اسلامی اداروں کی طالبات صحیح ترجمہ کرنے کی صلاحیت تو حاصل کر لیتی ہیں، لیکن لفظ کو لفظ سے اور آیات کو آیت سے اور پیرا گراف کو پیرا گراف سے جوڑنے کے فن سے نا بلد ہی رہتی ہیں۔

3- صفاتِ الہی پر غور کیجیے:

قرآن میں، شروع سے آخر تک، صفاتِ الہی جا بجا پائی جاتی ہیں۔ اور اللہ تعالیٰ کے صفاتی نام الاسماء الحسنیٰ (صفات پر مبنی حسین و جمیل نام) موتیوں کی طرح پیوست ہیں۔

ان صفاتِ الہی پر غور کیجیے کہ یہ مخصوص صفت، اس خاص جگہ پر کیوں استعمال ہوئی ہے؟

● مثلاً يَا أَيُّهَا الَّذِينَ آمَنُوا

-a ﴿لَا تَأْكُلُوا أَمْوَالَكُم بَيْنَكُم بِالْبَاطِلِ﴾

-b ﴿إِلَّا أَنْ تَكُونَ تِجَارَةً عَنْ تَرَاضٍ مِّنْكُمْ﴾

-c ﴿وَلَا تَقْتُلُوا أَنْفُسَكُمْ﴾

-d ﴿إِنَّ اللَّهَ كَانَ بِكُمْ رَحِيمًا﴾ (النساء: 29)

مندرجہ بالا آیت کو، ہم نے آپ کی سہولت کے لئے چار حصوں میں تقسیم کر دیا ہے۔

غور کیجیے کہ ان چار حصوں کا آپس میں کیا ربط ہے؟

مندرجہ بالا آیت میں باطل تجارت کا ماہمی رضامندی سے کیا تعلق ہے؟ اور باطل

تجارت کا ﴿وَلَا تَقْتُلُوا أَنْفُسَكُمْ﴾ سے کیا تعلق ہے؟

مندرجہ بالا آیت کے آخر میں ﴿رحیم﴾ صفتِ الہی کیوں استعمال کی گئی ہے؟

● سورۃ الملک کی دوسری آیت میں ﴿لَيْسَ لَكُمْ﴾ کے بعد ﴿الْعَزِيزُ﴾ اور

﴿الْغَفُورُ﴾ کی دو صفات استعمال کی گئی ہیں۔ اس کی حکمت پر غور کرنا ہوگا۔ یہ دنیا

ایک دارالامتحان ہے۔ اسی امتحان اور آزمائش میں جو کامیاب ہوگا اس کے لیے اللہ تعالیٰ

﴿الْغَفُورُ﴾ ہوگا۔ اس کی چھوٹی موٹی غلطیوں کو معاف کر کے جنت میں داخل کرے گا۔

اس کے برخلاف جو اس امتحان اور آزمائش میں ناکام ہوگا، اس کے لیے اللہ تعالیٰ

﴿الْعَزِيزُ﴾ ہوگا۔ وہ اسے دوزخ میں داخل کرنے کی پوری قوت اور طاقت رکھتا ہے۔

4- قرآن کے ”انذار و تبشیر“ پر ہمیشہ نظر رکھیے:

قرآن کتابِ انذار بھی ہے اور کتابِ تبشیر بھی۔ محمد رسول اللہ ﷺ کو بھی

بشیر اور نذیر بنا کر بھیجا گیا۔ قرآن دنیاوی کامیابیوں اور اخروی اور ابدی فلاح و فوز کی بشارت بار بار دیتا ہے اور دنیاوی اور اخروی عذاب جہنم سے بار بار ڈراتا ہے، تاکہ لوگ صحیح عقیدہ، صحیح طرز عمل، صحیح رویے اور اعمال صالحہ اختیار کر لیں۔ یہ بات مدرس قرآن ہمیشہ پیش نظر رکھے۔ قرآن ترہیب سے بھی کام لیتا ہے اور ترغیب سے بھی۔ انسانی نفوس کو توازن پر قائم رکھنے کے لیے انسانوں کے خالق نے انسانی فطرت کے عین مطابق یہ انداز اختیار کیا ہے۔

سورۃ الانعام کی آخری آیت میں بتایا گیا کہ انسانوں کو زمین پر خلیفہ بنا کر بعض کو بعض پر درجات عطا کیے گئے ہیں۔ اس تفاوت کا مقصد دیے گئے وسائل ﴿فِی مَآ اَنۡاٰکُم﴾ میں یعنی ”جو کچھ بھی تم لوگوں کو دیا گیا ہے“ میں امتحان اور آزمائش ہے۔ اس کے بعد فرمایا گیا:

﴿اِنَّ رَبَّكَ سَرِیْعُ الْعِقَابِ وَاِنَّهُ لَغَفُوْرٌ رَّحِیْمٌ﴾ سزا اور مغفرت دونوں کا تذکرہ ہوا۔

5- مقصد پر نگاہ رکھیے، غیر ضروری تفصیلات سے بچئے:

مدرس قرآن کو چاہیے کہ وہ مقصد پر نگاہ رکھے اور غیر ضروری تفصیلات سے بچے۔ قرآن شروع سے آخر تک، اپنی ہر بات کو، زیادہ تر اخروی جزا و سزا کے ساتھ جوڑتا ہے، لیکن اس کے ساتھ ساتھ، تاریخ سے استدلال کرتے ہوئے قوموں کے عروج و زوال کے اسباب کی نشان دہی بھی کرتا ہے۔ یہ بات ہمیشہ نظر میں رکھیے۔ قرآن کی نگاہ، غیر ضروری تفصیلات سے زیادہ، مقاصد اور ترکیے پر ہوتی ہے۔ اصحاب کہف کی تعداد اور ان کے غار میں قیام کی مدت وغیرہ کی معلومات سے ہمیں آخر کیا حاصل ہو سکتا ہے؟ جن چیزوں کو قرآن نے مجمل بیان کیا ہے، وہاں زیادہ تفصیل کی ضرورت ہی نہیں ہے، الا یہ کہ احادیث صحیحہ میں اس کی تفصیل آئی ہو۔

قرآن ایک کتابِ دلائل ہے

● قرآن ایک کتابِ دلائل ہے۔ ایک غیر مسلم کو آپ دلیلوں کے ذریعے ہی قائل کر

سکتے ہیں۔ داعی، مبلغ اور مدرس کے لیے ضروری ہے کہ وہ اپنے آپ کو دلائل کے ہتھیاروں سے مسلح کرے۔ دلائل کے بغیر میدان میں اتریں گے تو آپ پر یہی پھبتی کسی جائے گی۔

اس سادگی پر کون نہ مر جائے اے خدا! لڑتے ہیں اور ہاتھ میں تلوار بھی نہیں قرآن، خود قرآن پر کیے جانے والے اعتراضات کو نقل کرتا ہے اور جوابی دلائل فراہم کرتا ہے۔ عقیدہ توحید پر اٹھائے جانے والے اعتراضات کو نقل کر کے شافی جوابات دیتا ہے۔ محمد ﷺ کو منکرین نے ساحر، کاہن، مفتون، مجنون، کذاب، مفتری، معلم وغیرہ جیسے القابات سے نوازا۔ محمد ﷺ کی بشریت پر اعتراض وارد کیا گیا۔ حسی معجزات کا مطالبہ کیا گیا۔ ان سب کا مسکت جواب فراہم کیا گیا۔

قرآن کے عقیدہ آخرت پر بے شمار سوالات اٹھائے گئے۔ قرآن نے ان سب کا مقابلہ کیا۔

دلائل کے لیے ﴿آیہ﴾ (جمع آیات) کا لفظ کئی بار استعمال ہوا ہے۔ ﴿آیہ﴾ سے مراد Sign, Indicator, Guide, Lead ہے۔ یعنی یہ وہ چیزیں ہیں، جن سے بڑی حقیقت کا سراغ (Clue) ملتا ہے۔ قرآنی دلائل عقلی بھی ہیں اور نقلی بھی۔ آفاقی بھی ہیں اور انفسی بھی۔ بعض اوقات تاریخی دلائل سے بھی کام لیا گیا ہے۔

مدرس قرآن کو چاہیے کہ جب وہ ﴿إِنَّ فِي ذَلِكَ لآیة﴾ یا اس جیسی ملتی جلتی آیات سے گزرے تو دو چیزوں کو ڈھونڈے۔

- 1- اس مقام پر دلیل کی نوعیت کیا ہے؟ عقلی ہے، نقلی ہے، آفاقی ہے، انفسی ہے یا تاریخی؟
- 2- اس مقام پر دلیل کا مقصد کیا ثابت کرتا ہے؟ اللہ کی وحدانیت، قدرت، قانون رسالت یا آخرت یعنی زندگی مابعد موت، یا انسان کی موجودہ حالت، یا کوئی اور چیز؟

سائنسی دلائل

یہ دور سائنس کا ہے۔ جدید سائنسی تحقیقات کی مدد سے بھی قرآن میں بیان کردہ

آفاقی ، انفسی اور تاریخی دلائل کو مزید واضح کیا جاسکتا ہے۔ البتہ مدرس قرآن پر دو چیزیں بالکل صاف ہونی چاہئیں۔

1- قرآن کلام الہی ہے اور ابدی اور حتمی صداقتوں (Ultimate Truth) پر مبنی ہے۔ جب کہ سائنس حقیقت کے سراغ میں ایک محدود انسانی سفر کا نام ہے۔ سائنس بدلتی رہتی ہے اور بدلتی رہے گی۔ جب کہ قرآن کبھی نہیں بدل سکتا اور نہ قرآن کی کوئی بات غلط ثابت ہو سکتی ہے۔ سائنس کی اس حقیقت سے ناواقف اور دور جدید سے مرعوب حضرات قرآن مجید کی الٹی سیدھی تفسیر کرنے لگتے ہیں۔ بعض لوگ درس کے دوران اس طرح کے الفاظ استعمال کرتے ہیں: ”سائنس بھی اس کی تصدیق کرتی ہے“ گویا قرآن کی حقانیت سائنس کی محتاج ہے۔ نَعُوذُ بِاللّٰهِ! پھر ایمان بالقیب کا کیا مفہوم ہوا؟

2- طالب قرآن کے لیے ضروری ہے کہ وہ سائنس کے ثابت شدہ کلیات (Proven Facts) کو محض نظریات (Theories) سے الگ کر کے دیکھے۔ سائنس کی ہر بات پر ایمان نہ لائے۔ ڈارون کے باطل نظریات کی مثال ہمارے سامنے ہے۔

سرسید احمد خان (م 1898ء) مسلمانوں کا درد رکھتے تھے، لیکن انیسویں صدی کی سائنس سے اس قدر مرعوب تھے کہ قرآن مجید کی الٹی سیدھی تفسیر کرنے لگے۔ ﴿ملائکہ﴾ کے بارے میں فرمایا کہ ان سے مراد قوائے ملکوتی اور ﴿شیطان﴾ کے بارے میں فرمایا کہ قوائے بیہمی ہیں۔ ﴿جنات﴾ کے بارے میں خامہ فرسائی کی کہ یہ پہاڑی جنگلی آدمی ہیں۔ قرآن میں جنت و جہنم کا تذکرہ درحقیقت معروف کے بجالانے اور نواعی سے بچانے کا ایک ترغیبی حربہ ہے۔ نَعُوذُ بِاللّٰهِ! (تفسیر القرآن از سرسید احمد خان)

اَقْسَامُ الْقُرْآنِ بھي دلائل ہیں

اَقْسَامُ الْقُرْآنِ بھي دلائل یا آیات ہی کی ایک دوسری صورت ہیں۔ قرآن مجید میں ﴿لیل﴾، ﴿نہار﴾، ﴿تین﴾، ﴿زیتون﴾، ﴿عصر﴾، ﴿فجر﴾، ﴿ضحی﴾،

العادیات ، مرسلات ﴿ وغیرہ کی قسمیں کھائی گئی ہیں۔ قسم، گواہی اور شہادت ہے۔ یہ ساری قسمیں کسی نہ کسی حقیقت، قاعدے اور کلیے کو ثابت کرنے کے لیے کھائی گئی ہیں۔ مدرس قرآن کو اچھی طرح معلوم ہونا چاہیے کہ مقسم بہ (جس کی قسم کھائی گئی ہے) اور مقسم علیہ (جس کے لیے قسم کھائی گئی ہے) کے درمیان گہرا تعلق ہوتا ہے۔ ظاہر ہے ﴿والعصر﴾ کا خسارے سے گہرا تعلق ہے۔ ﴿والعصر﴾ کی جگہ ﴿والفجر﴾ نہیں رکھا جاسکتا۔

● ﴿سورۃ یس﴾ کے آغاز میں حکمت والے قرآن کی گواہی اس لیے پیش کی گئی ہے کہ رسول اللہ ﷺ کو لوگ سلسلہ رسالت کی آخری کڑی سمجھ کر ایمان لائیں۔

● ﴿سورۃ الانشقاق﴾ میں، شفق ، رات اور چاند کی گواہیاں اسی لیے پیش کی گئی ہیں تاکہ ثابت کیا جاسکے کہ انسان کو بھی مندرجہ بالا تین چیزوں کی طرح ایک حالت سے دوسری حالت کی طرف سفر کرنا ہے ، وہ کشاں کشاں چاہے نہ چاہے، زندگی کے پاپڑ بیلتے ہوئے اپنے رب سے ملاقات کی طرف سفر کر رہا ہے۔

● ﴿سورۃ الطارق﴾ میں زمین اور آسمان کی قسم یعنی گواہی اسی لیے فراہم کی گئی ہے کہ جس طرح آسمان باد و باران کے فیض سے زمین پھٹ کر لہلہانے لگتی ہے، اسی طرح قرآن کے فیض سے بھی انسانی روحیں سیراب ہوں گی۔ قرآن مجید قول فیصل ہے ، سنجیدہ کلام ہے، ہنسی مذاق نہیں۔

● ایک منکر خدا، ایک منکر رسالت اور ایک منکر آخرت کو آپ اُن دلیلوں ہی سے مطمئن کر سکتے ہیں، جن کا وہ خود مشاہدہ کرتا رہتا ہے اور جن کا وہ خود قائل ہوتا ہے۔

جنت اور دوزخ کا مقصد جزا و سزا (Reward and Punishment) ہے۔ جزا و سزا کے اس الہی قانون کو زمین، آسمان، بجلی، ہوا، بارش، سمندر وغیرہ کی آفاقی دلیلوں سے ثابت کیا جاسکتا ہے، جو قرآن مجید میں جگہ جگہ موجود ہیں۔

حفظ قرآن کی اہمیت

رسول اللہ ﷺ نے فرمایا:

﴿إِنَّ الَّذِي لَيْسَ فِي جَوْفِهِ

شَيْءٌ مِّنَ الْقُرْآنِ كَأَلْبَيْتِ الْخَرِبِ﴾

(ترمذی، کتاب فضائل القرآن، باب 18، حدیث 3161)

”یقیناً جس شخص کے دل میں قرآن کا کوئی حصہ نہ ہو، وہ ایسا ہے، جیسے ویران گھر!“

فَضِيلَتِ قرآن

رسول اللہ ﷺ نے ارشاد فرمایا:

﴿لَا حَسَدَ إِلَّا فِي اثْنَتَيْنِ، رَجُلٌ آتَاهُ اللَّهُ الْقُرْآنَ

فَهُوَ يَقُومُ بِهِ أَنَاءَ اللَّيْلِ وَأَنَاءَ النَّهَارِ وَرَجُلٌ آتَاهُ

اللَّهُ مَالًا فَهُوَ يُنْفِقُهُ أَنَاءَ اللَّيْلِ وَأَنَاءَ النَّهَارِ﴾

(مسلم، کتاب صلاة المسافرين، باب 47، حدیث 1930)

”رشتک صرف دو طرح کے اشخاص پر ہے! ایک وہ شخص جسے اللہ نے

قرآن (کا علم) بخشا تو وہ دن رات اس کا حق ادا کرتا ہے! اور دوسرا وہ

شخص جسے اللہ نے مال بخشا تو وہ اس میں سے دن رات (راہِ حق میں)

خرچ کرتا ہے۔“

دَرَسِ قرآن کے لیے وقت کی تقسیم

درج ذیل جدول پر نظر ڈالیے اور دیکھیے کہ درس قرآن کے دوراے کو کس طرح

مختلف امور کے لیے تقسیم کیا گیا ہے؟ اور ہر حصے کے لیے کتنا وقت تجویز کیا گیا ہے؟

نمبر	عنوان	وقت	تفصیل
1	تلاوت	تین (3) منٹ	موضوع سے متعلق جامع آیات کی ترتیل، تجوید اور حسن صوت سے تلاوت
2	ترجمہ	تین (3) منٹ	کلام الہی کے شایان شان رواں، اذہبی اور معیاری
3	خلاصہ موضوع	ایک منٹ	نہایت اختصار سے
4	اصل موضوع پر گفتگو	30 منٹ	تفصیلات اگلے صفحے پر
5	خلاصہ کلام	2 منٹ	حاصل موضوع کا اعادہ
6	ہمارے لیے پیغام	5 منٹ	سبق، عبرت اور دعوت دور حاضر پر تطبیق
7	دعاۓ کلمات	1 منٹ	دعوت میں تاثیر کے لیے اللہ سے استعانت
8	سوال و جواب	10	موضوع سے متعلق
	کل وقت	55 منٹ	

عام لوگوں کے لیے، درس قرآن کا دورانیہ (بشمول سوال و جواب) کسی صورت

میں، ایک گھنٹے سے زیادہ نہیں ہونا چاہیے۔

مخصوص سورۃ

کے درس کی تیاری

کسی مخصوص سورت کا درس کس طرح دیا جائے؟

مخصوص سورۃ کے درس کے لیے ، مندرجہ ذیل باتوں کو پیش نظر رکھیے۔

1- تلاوت اور حسنِ صوت

مُدْرَس ، تلاوت کا آغاز ، تَعَوُّذ اور بَسْمَلَه سے کرے۔
 مُدْرَسِ قرآن کو چاہیے کہ وہ کسی ماہر فن قاری سے تجوید کی بنیادی باتیں سیکھ لے۔
 ترتیل، تجوید اور مکث حد تک حُسنِ صوت کے ساتھ تلاوت کرے۔
 رسول اللہ ﷺ کا ارشاد ہے۔

﴿ لَيْسَ مِنَّا مَنْ لَمْ يَتَغَنَّ بِالْقُرْآنِ ﴾

(بخاری ، کتاب التوحید ، باب 44 ، حدیث 7621)

”وہ شخص ہم میں سے نہیں ہے، جو اچھی آواز کے ساتھ قرآن نہیں پڑھتا“

لیکن اس معاملے میں غلو کی ضرورت نہیں ہے۔ آپ کو کسی مقابلہ قراءت میں حصہ نہیں لینا ہے اور نہ ہی قراءت میں تَخَصُّص کے درجے کا حصول آپ کا مقصود ہے۔ آپ محض ایک ”داعی“ ہیں۔

2- ترجمہ

قرآن کا ترجمہ ، کلام الہی کے شایانِ شان ہو۔ زور دار ہو اور مفہوم کو پوری طرح واضح کرنے والا ہو۔ ترجمے کے سلسلے میں مندرجہ ذیل باتوں کا خیال رکھیے۔

a- ترجمہ معیاری ہو ، لفظی نہ ہو۔

b- ترجمہ اَدَبی اور شائستہ زبان میں ہو۔ اچھی زبان مہذب اور شائستہ ہونے کی علامت ہے۔ رسول اللہ ﷺ فصیح العرب تھے۔ آپ کی زبان سے بازاری گفتگو یا غیر معیاری محاورہ نہیں سنا گیا۔

متروک الفاظ استعمال نہ کیجیے۔ جیسے: تلک، ہووے وغیرہ۔

c- ترجمہ رواں ہو ، تاکہ سامعین تک بنیادی بات پہنچ جائے۔ مثلاً

﴿ قَالَ مُوسَى لِقَوْمِهِ ﴾ کا ترجمہ، یوں نہ کیجیے۔

”کہا، موسیٰ نے، قوم سے اپنی“۔ بلکہ اس طرح کیجیے۔

”حضرت موسیٰ نے اپنی قوم سے فرمایا“۔

یاد رکھیے۔ ایک زبان کا حسن ترتیب، دوسری زبان میں عیب بن جاتا ہے۔ تعقید، فہم

میں حائل ہوتی ہے۔ دینی مدارس میں، علمائے کرام اور شیوخ ابتدائی عربی سیکھنے

والے طلبہ کو نحوی اور صرفی تحلیل کے ساتھ جس طرح ترجمہ پڑھاتے ہیں، اس طرز

سے مکمل اجتناب کیا جائے۔ اس لیے کہ آپ کے سامعین صرف و نحو سے بالکل

واقف نہیں ہیں۔ انہیں مضمون اور پیغام سے زیادہ دلچسپی ہوتی ہے۔

d- ترجمہ بآواز بلند پڑھا جائے، تاکہ سامعین پر کلام الہی کی ہیبت اور اس کا دبدبہ طاری ہو

جائے۔

3- پس منظر

پس منظر، زمانہ اور شان نزول پر زیادہ وقت صرف نہ کیا جائے۔ یہ چیزیں

مطالعے سے تعلق رکھتی ہیں۔ درس قرآن کا مختصر وقت ، اس قسم کی تفصیلات کا متحمل

نہیں ہو سکتا۔ پس منظر کا ذکر صرف اتنا کیا جائے، جتنا بات سمجھانے کے لئے ضروری اور

ناگزیر ہو۔ قرآن کو ایک زندہ کتاب کی حیثیت سے پیش کیا جائے۔

4- مرکزی مضمون / عمود

مرکزی مضمون یا عمود (Theme)، دراصل وہ بنیادی موضوع ہے، جس کے

اردگرد ساری سورۃ گھومتی ہے۔ اگر آپ کسی طویل سورۃ کے ایک مخصوص پیرا گراف یا

مخصوص رکوع کا درس دینا چاہتے ہیں تو آپ اس پیرا گراف اور اس رکوع کے مرکزی

مضمون کا تعین کیجیے۔

مثلاً: ﴿ سورة التين ﴾ کے سلسلے میں آپ یہ بتائیں گے کہ اس سورۃ کا مرکزی مضمون

- a- ”قیامت کے امکان کا جائزہ“ یا
 b- ”قیامت کے امکان پر دعوتِ فکر“ یا
 c- ”امکانِ قیامت کے عقلی اور نقلی دلائل“ ہے۔
 چنانچہ اس سورۃ کا اختتام ”دوسوالات“ پر ہوا ہے ، تاکہ انسان اس سورۃ پر غور و فکر اور
 تدبر کے بعد ان دونوں سوالوں کا اثباتی جواب دے سکے۔

5- مشکل الفاظ کی تشریح

مشکل الفاظ کی تشریح کے لئے امام راغب اصفہانی کی ، مفردات القرآن ،
 کو بنیاد بنایا جائے۔ مختلف تفاسیر سے بھی مشکل الفاظ کے معانی اخذ کیے جاسکتے ہیں۔
 ملتے جلتے الفاظ اور مفہیم کے لئے مولانا عبدالرحمن کیلانی کی کتاب ’ مترادفات
 القرآن ‘ نہایت مفید ہے۔ یہ دونوں کتابیں آپ کے پاس لازماً ہونی چاہئیں۔

6- آیات کی تفصیل و تشریح

- a- اب آپ، ایک ایک آیت کی، سلسلہ وار تشریح کرتے جائیے۔
 b- اپنی کاپی میں ، یا کارڈز (Cards) پر ، ہر آیت الگ الگ لکھ کر اس کے
 نیچے ترجمہ لکھ لیجیے۔
 c- طویل آیت ہو تو اس کے چھوٹے چھوٹے ٹکڑوں کو الگ الگ لکھ لیجیے اور اس کا
 ترجمہ ساتھ ہی درج کر لیجیے۔
 d- آیات کے باہمی ربط کی وضاحت کیجیے۔ طویل آیت کے چھوٹے چھوٹے ٹکڑوں
 کے باہمی ربط کی وضاحت کیجیے۔
 e- آیات کی وضاحت کے لیے، قرآن کی دیگر آیات پیش کیجیے، جو اس موضوع اور
 مضمون سے ”راست“ متعلق ہوں، تاکہ تفسیر القرآن بالقرآن کا حق
 ادا ہو جائے۔
 f- احادیث: آیات کی وضاحت کے لیے، موضوع سے ”راست متعلق“ صحیح اور

حسن احادیث پیش کیجیے۔ ضعیف اور موضوع (جھوٹی) احادیث سے گریز کیجیے۔

(علم حدیث کی اصطلاح میں پانچ شرطوں پر پوری اترنے والی حدیث کو ”صحیح“ اور چار شرطوں پر پوری اترنے والی حدیث کو ”حسن“ کہتے ہیں) اس موضوع پر ہماری کتاب ”حدیث کی اہمیت اور ضرورت“ کا مطالعہ کیجیے۔

g سچے واقعات: موضوع سے متعلق، سیرت النبی ﷺ یا سیرت صحابہؓ سے کوئی ”سچا واقعہ“ پیش کیجیے۔ قرآن کتاب حق ہے اور رسول اللہ ﷺ نبی برحق ہیں۔ قرآن و سنت اور سیرت رسولؐ کسی مصنوعی رنگ کے محتاج نہیں۔ واقعات میں نمک مرچ لگانے کی کوشش نہ کیجیے۔ ﴿وَلَا تَلْبَسُوا الْحَقَّ بِالْبَاطِلِ﴾۔ مبالغہ آرائی سے بچئے۔

صحابہؓ کی نماز، صحابہؓ کا انفاق، صحابہؓ کا شوق جہاد، صحابہؓ کی فکر آخرت یہ اور ان جیسے موضوعات پر آپ کے پاس مستند مواد موجود ہونا چاہیے، جسے آپ وقتاً فوقتاً اپنے دروس میں استعمال کر سکتے ہیں۔

h وقت مقررہ میں، پیرا گراف کی یا سورۃ کی آخری آیت تک پہنچنے کی کوشش کیجیے۔ کسی نکتے کو اتنا نہ کھینچئے کہ بعد میں آپ کو وقت کی کمی کا احساس ہو۔ اور آخر میں آپ ہاتھ ملتے رہ جائیں۔ افسوس! اصل بات تو نہیں کہی جاسکی۔

i مختلف تفاسیر کے اہم نوٹس اپنی کاپی پر لکھیے۔ بعض اوقات مفسر بہت دور نکل جاتا ہے۔ آپ آیت کے آس پاس ہی رہیے۔ کسی نکتے کی وضاحت کے لیے اگر دور جانا پڑے تو فوراً لوٹ کر، آیت کے اصل مضمون کی طرف آجائیے۔

تنبیہ (Warning): آپ کو ایک مفسر کے کلام سے زیادہ،

اللہ کے کلام سے مرعوب ہونا چاہیے۔

یاد رہے کہ ہر تفسیر کی ہر بات کو، اپنی کاپی پر لکھنے کی ضرورت نہیں ہے اور نہ دوران مطالعہ جو کچھ آپ نے تفاسیر میں پڑھا ہے، وہ سب کا سب دوہرانے کی حاجت۔ مثلاً

بعض تفاسیر میں نحوی بحثیں ہوتی ہیں اور بعض میں فقہی اجتہادات ہوتے ہیں۔ اسی طرح بعض تفاسیر میں مختلف قراءتوں کی تفصیل اور صوفیانہ رموز و اشارات بھی پائے جاتے ہیں۔ ان تمام تفصیلات کا عوام الناس کے سامنے رکھنا مناسب نہیں۔ یاد رہے آپ کے سامنے صرف دعوتی پہلو، نمایاں رہے، جس کے نتیجے میں لوگوں کی فکر اور سامعین کی عملی زندگی میں انقلاب برپا ہو جائے۔

7- خلاصہ کلام

آخر میں دو منٹ کے اندر پورے مضمون کا خلاصہ، یعنی حاصل مضمون لوگوں کے سامنے رکھیے۔ دراصل یہ مرکزی مضمون/عمود (Theme) کا اعادہ ہوگا۔

8- ہمارے لیے پیغام

خلاصے کے بعد، لوگوں کو یہ بتائیے کہ اس مضمون میں میرے اور آپ کے لیے کیا پیغام ہے؟ اور ان ہدایات کی روشنی میں ہم اپنے باطن اور اپنے ظاہر کو کس طرح بہتر بنا سکتے ہیں؟۔ معاشرے میں کون سی تبدیلیاں ناگزیر ہیں؟ خدائی ہدایات کی روشنی میں ہمارا طرز عمل کیا ہونا چاہیے؟

9- دعائیہ کلمات

درس قرآن کا اختتام دعا پر کیجیے۔ عموماً ان کلمات پر اختتام کیا جاتا ہے۔

a- ﴿ وَ آخِرُ دَعْوَانَا اِنَّ الْحَمْدُ لِلّٰهِ رَبِّ الْعَالَمِينَ ﴾
” اور ہماری آخری پکار یہی ہے کہ ساری تعریفیں اللہ رب العالمین کے لئے ہیں۔“

b- ﴿ اَقُوْلُ قَوْلِيْ هٰذَا وَ اَسْتَغْفِرُ اللّٰهَ لِيْ وَ لَكُمْ وَ لِسَائِرِ الْمُسْلِمِيْنَ وَ اَسْتَغْفِرُوْهُ ، اِنَّهٗ هُوَ الْغَفُوْرُ الرَّحِيْمُ ﴾

اختتامِ مجلس پر دعائے کفارہ

درس قرآن کے بعد عموماً سوال و جواب کی نشست ہوتی ہے ، اس کے بعد کفارہ مجلس کے لیے مندرجہ ذیل مسنون دعا پڑھی جاسکتی ہے۔

﴿سُبْحَانَكَ اللَّهُمَّ وَبِحَمْدِكَ
أَشْهَدُ أَنْ لَا إِلَهَ إِلَّا أَنْتَ
أَسْتَغْفِرُكَ وَأَتُوبُ إِلَيْكَ﴾

(سنن ابی داؤد ، کتاب الادب ، باب 32 ، حدیث 4861)

”اے اللہ! میں تیری حمد و تعریف کے ساتھ تیری بے عیبی کا اعتراف کرتا

ہوں۔

گو اسی دیتا ہوں کہ تیرے سوا کوئی اور اللہ نہیں۔

تجھ سے مغفرت طلب کرتا ہوں۔ اور تیری طرف پلٹتا ہوں۔“

مَوْضُوعَاتِي

درس کی تیاری

www.KitaboSunnat.com

موضوعاتی درس قرآن کی تیاری کے مراحل

موضوعاتی درس قرآن کی تیاری، کسی مخصوص سورۃ کے درس کی تیاری سے، نہ صرف مختلف ہوگی، بلکہ نسبتاً ذرا سی مشکل بھی۔ موضوعاتی درس کے لیے آپ کو مختلف مرحلوں سے دوچار ہونا پڑے گا۔ جن کی تفصیل نیچے دی جا رہی ہے۔

1- پہلا مرحلہ۔ موضوع کا انتخاب

موضوع کا انتخاب پہلا مرحلہ ہے۔ موضوع کے انتخاب میں وقت، حالات، جگہ اور سامعین کا لحاظ رکھا جانا ضروری ہے۔

1- موضوع زندہ ہو، مردہ نہ ہو:

درس قرآن کا موضوع زندہ ہو، مردہ نہ ہو۔ مثلاً: ”عصر حاضر کے طاغوت“ ایک زندہ موضوع ہے، لیکن ”خوارج کے عقائد“ سے ہمارے دور کے عوام کی دلچسپی کیا ہو سکتی ہے؟

2- موضوع عملی ہو، صرف نظری نہ ہو:

موضوع عملی ہو، صرف نظری نہ ہو۔ مثلاً: ”عفو و درگزر“ کا موضوع اتنا اہم ہے کہ اس کے ذریعے سے ہم اپنے معاشرے میں موجود بے شمار خرابیوں کو دور کرنے کی کوشش کر سکتے ہیں۔ دو بھائیوں کو ملا سکتے ہیں۔ دو برادر یوں کو جوڑ سکتے ہیں۔ جب کہ ایسے موضوعات، جو صرف نظری ہوں اور جن کی عملی افادیت نہ ہو، ان سے بگاڑ کا اندیشہ ہی لگا رہتا ہے۔

جیسے: ”حیات النبی ﷺ کے عقیدے کا موضوع“

3- موضوع تعمیری اور اصلاحی ہو، تخریبی نہ ہو:

درس قرآن کا موضوع تعمیری اور اصلاحی ہو، تخریبی نہ ہو۔ جیسے: ”سمع و طاعت“ کا

موضوع، ایک تعمیری موضوع ہے۔ جبکہ 'نور و بشر' کا موضوع، درس قرآن کی محفل کے لئے مناسب نہیں، جو شخص اس بارے میں جاننا چاہتا ہو، اُسے کتابیں فراہم کی جاسکتی ہیں یا پھر متعلقہ آیات کے حوالے دیے جاسکتے ہیں، تاکہ وہ اس پر غور کر سکے۔

4- موضوع پرانا بھی ہو سکتا ہے اور نیا بھی:

درس قرآن کا موضوع پرانا بھی ہو سکتا ہے اور نیا بھی۔

دلیل کم نظری قصہ جدید و قدیم

نسل کشی اور فیملی پلاننگ کے موضوعات پرانے زمانے میں جتنی اہمیت کے حامل تھے، وہ اس دور جدید میں بھی اتنی ہی اہمیت کے حامل ہیں۔ امر بالمعروف اور نہی عن المنکر کا موضوع کسی دور میں بھی بوسیدہ نہیں ہو سکتا۔

آلودگی (POLLUTION) جیسا جدید موضوع بھی، آپ کی گفتگو کا عنوان بن سکتا ہے۔

5- مُتَشَابِهَاتِ كُو مَوْضُوعٍ نَه بِنَايَ:

قرآن کی آیات مُتَشَابِهَاتِ كُو مَوْضُوعٍ نَه بِنَايَ۔ جیسا کہ آپ جانتے ہیں، اللہ تعالیٰ نے قرآن میں ﴿مَحْكَم آيَاتٍ﴾ بھی نازل کی ہیں اور ﴿مُتَشَابِهَةٍ﴾ آیات بھی۔ درس قرآن کا موضوع ﴿مَحْكَم آيَاتٍ﴾ پر مشتمل ہونا چاہیے۔ ﴿مُتَشَابِهَاتِ﴾ کی تاویل سے گریز کیجیے۔ قرآن کہتا ہے۔

﴿فَاَمَّا الَّذِيْنَ فِيْ قُلُوْبِهِمْ زَيْغٌ فَيَتَّبِعُوْنَ مَا تَشَابَهَ مِنْهُ﴾ (آل عمران: 7)
 "جن کے دلوں میں ٹیڑھ ہے، ہمیشہ مُتَشَابِهَاتِ ہی کے پیچھے پڑے رہتے ہیں۔"
 رسول اللہ ﷺ کا فرمان ہے:

﴿الَّذِيْنَ يَتَّبِعُوْنَ مَا تَشَابَهَ مِنْهُ فَاُولٰٓئِكَ الَّذِيْنَ سَمَّاهُمُ اللّٰهُ فَاَحْذَرُوْهُمُ﴾ (بخاری، کتاب التفسیر آل عمران، باب 1، حدیث 4589)
 "وہ لوگ، جو مُتَشَابِه آیت کے پیچھے پڑتے ہیں، انہی کا اللہ نے نام رکھا ہے۔ ان سے

بچو!

پھر قرآن نے ان گمراہ لوگوں ہی سے بچنے کے لئے ہمیں یہ دُعا سکھائی ہے۔۔

﴿رَبَّنَا لَا تُزِغْ قُلُوبَنَا بَعْدَ إِذْ هَدَيْتَنَا﴾ (آل عمران: 8)

”اے ہمارے پروردگار! ہمیں سیدھے راستے پر لگا دینے کے بعد، ہمارے دلوں کو کجی میں مبتلا نہ کرنا۔“

یہ بات ہر صاحب فہم مسلمان پر (جو عقل عام رکھتا ہے)، بالکل واضح ہوتی ہے کہ درس قرآن اور دعوتِ اسلام کے لئے صحیح عقائد، احوالِ قیامت، احوالِ جنت و دوزخ، بینات، عبادات، معروف و منکر، فرائض و واجبات، اخلاقیات اور معاملات کے احکام، اجتماعی زندگی کے فوائد اور اسلام کے عائلی اور اجتماعی نظام کی برکات جیسے موضوعات ہی اہمیت رکھتے ہیں۔

عوام الناس کو وَجْہ (اللہ کا چہرہ)، یَد (اللہ کا ہاتھ)، حروفِ مقطعات اور دیگر تشابہات پر مبنی موضوعات کا چسکہ لگانا قطعاً مناسب نہیں ہے۔

نہ الجھاؤ ان کو کرامات میں جونا زک ہیں ایسے مقامات میں

2- دوسرا مرحلہ

منتخب موضوع کے لیے مناسب آیات کی تلاش

- a- موضوع کا انتخاب کرنے کے بعد، آپ اس موضوع پر لکھی گئی مختلف پرانی اور نئی کتابوں کا مطالعہ کر سکتے ہیں۔ لیکن یہ بات یاد رکھیے کہ ”ہر کتاب کی ہر بات اور ہر مصنف کا ہر نکتہ بیان کرنے کی ضرورت نہیں“
- b- مختلف کتابوں سے جو نوٹس آپ لیتے ہیں اس میں اس بات کا خاص خیال رکھیے کہ جو بات بلا حوالہ (Matter without sound reference) ہے، اس کو ترک کرنا ہے
- d- ان کتابوں سے موضوع سے ’راست متعلقہ آیات‘ کو الگ الگ کاغذ پر یا

- کارڈز (CARDS) پر لکھے جائے۔ ترجمہ بھی لکھ لیجیے۔
- d- تفہیم القرآن کے اشاریے (Index) کو دیکھیے کہ کیا اس میں آپ کے انتخاب کردہ موضوع سے متعلق عنوان ہے یا نہیں؟ ہو تو متعلقہ آیات نوٹ کر لیجیے؟

موضوع: اطاعت

- e- فرض کیجیے آپ نے ﴿اطاعت﴾ کو اپنا موضوع بنایا ہے اور اس سلسلے میں مختلف کتابوں کے مطالعے اور انڈیکس کی مدد سے کچھ آیات نوٹ کر لی ہیں۔ اب 'مفردات القرآن' (امام راغبؒ) سے ﴿طوع﴾ کے مادے سے نکلنے والے مختلف الفاظ کے معنی نوٹ کر لیجیے اور اطاعت کے مختلف استعمالات دیکھ لیجیے۔ اس کتاب کا، ہر مدرس قرآن کے پاس ہونا ضروری ہے۔
- f- اس کے بعد محمد نواز عبدالباقی کی ﴿المعجم المفہر س﴾ کے اطاعت اور اس سے متعلقہ دیگر الفاظ مثلاً مطاع (جس کی اطاعت کی جائے) مطیع (اطاعت کرنے والا) وغیرہ وغیرہ الفاظ پر مشتمل تمام آیات، مع ترجمہ الگ الگ کاغذ یا کارڈز (CARDS) پر لکھتے جائیے۔ ہر مدرس کے پاس ﴿معجم المفہر س﴾ کا ہونا بھی نہایت ضروری ہے۔ اگلا مرحلہ ذرا مشکل ہے۔

3- تیسرا مرحلہ

ہر نکتے اور ہر مضمون کو عنوان دیجیے

- a- الگ الگ کاغذ پر یا کارڈز (CARDS) پر ایک ایک آیت مع ترجمہ لکھی ہوئی ہے۔ اس کے ترجمے پر اچھی طرح غور کیجیے۔ اور نہایت دیدہ ریزی سے کام لے کر، ہر آیت یا ہر آیت کے کٹڑے کا الگ الگ عنوان دیتے جائیے۔ اپنی تمام تر صلاحیتوں کا بھرپور استعمال کیجیے۔ "فکر ہر کس بقدر ہمت است" کے مصداق آپ پر بے شمار نئے آفاق کا انکشاف ہوگا۔ "عنوانات" آپ کے اس "کشف" کے

پورے پورے آئینہ دار ہوں۔

- b- احادیث کے کسی مستند مجموعے سے، جس میں صحیح روایات کا التزام کیا گیا ہو۔
 ”اطاعت“ کے موضوع پر احادیث کا انتخاب کر کے الگ الگ کاغذ یا الگ الگ کارڈ پر لکھتے جائیں۔ پھر
- c- ان احادیث پر غور و فکر کے بعد، ان کو مناسب عنوان دیجیے، جس طرح آپ نے پہلے ہر آیت یا آیت کے نکلنے کو عنوان دیا تھا۔
- d- اسی موضوع سے متعلق، سیرت صحابہؓ سے کوئی سچا اور مستند واقعہ تلاش کیجیے۔
 دارُ الْمُصَنِّفِین نے ﴿سِیرُ الصَّحَابَةِ﴾ کے نام سے جو کتابیں شائع کی ہیں، ان کا آپ کے پاس ہونا بہت مفید ہے۔

4- چوتھا مرحلہ

مختلف تفاسیر سے مراجعت

- موضوع کا انتخاب ہو گیا۔ متعلقہ آیات تلاش کر لی گئیں۔ صحیح احادیث اکٹھا کر لی گئی۔
 عنوان سازی ہو گئی۔ اب آپ کے پاس کافی مواد جمع ہو گیا ہے۔
- a- مختلف کتابوں کے نوٹس ہیں۔
- b- تفہیم القرآن کے اشاریے یعنی انڈیکس (Index) سے حاصل شدہ آیات ہیں۔
- c- مفردات القرآن کی توضیحات ہیں۔
- d- المعجم المفہرس سے اخذ کردہ آیات قرآنی ہیں۔
- e- موضوع سے متعلق مستند صحیح احادیث ہیں۔
- f- موضوع کی مناسبت سے صحابہ کرامؓ کے سچے واقعات ہیں۔
- مندرجہ بالا وسائل کی روشنی میں، آپ غور و فکر کے بعد عنوانات قائم کر چکے ہیں۔ لیکن آپ کو خدشہ ہے کہ کہیں مجھ سے کوئی غلطی تو نہیں ہوئی۔ چنانچہ متعلقہ آیات کی تفسیر اور تشریح کے لیے آپ مختلف تفاسیر سے رجوع کریں گے۔ جس کے نتیجے میں آپ

- i بعض عنوانات کے الفاظ بدل دیں گے۔
-ii بعض عنوانات میں جزوی ترمیم کریں گے۔

5- پانچواں مرحلہ

ترتیب: Proper Sequencing

عنوانات کی تنقیح کے بعد، آپ کے لئے، اگلا مرحلہ 'مناسب ترتیب' یعنی Proper Sequencing کا ہے۔

کون سا کارڈ پہلے ہو؟، کون سا بعد میں؟ ان میں منطقی ربط کیسے پیدا کیا جائے؟ تمام کارڈز کو فرس پر یا ٹیبل پر سامنے پھیلا دیجیے۔ ذیلی عنوانات کو پیش نظر رکھتے ہوئے، ان کارڈز (Cards) کو مختلف گروپس میں تقسیم کر لیجیے۔ اور ہر کارڈ پر ترتیب وار نمبر ڈالنا شروع کر دیجیے۔ آپ کا موضوع اطاعت ہے۔ آپ محسوس کریں گے کہ

- کچھ ہستیوں کی اطاعت کا حکم دیا گیا ہے۔
- کچھ ہستیوں کی اطاعت سے روکا گیا ہے۔
- کچھ میں 'اطاعت' کے عمومی اصول بتائے گئے ہیں۔
- علاوہ ازیں آپ یہ بھی محسوس کریں گے کہ جن لوگوں کی اطاعت کا حکم دیا گیا ہے، ان کے مختلف درجات ہیں۔
- کس کی مطلق (Absolute) اطاعت کرنے کا حکم ہے؟
- کس کی مشروط اور مقید اطاعت (Conditional) کرنے کی صراحت ہے؟ اب آپ درجہ بندی کرتے جائیے۔

- | | |
|-----------------|------------------------------|
| ● اللہ کی اطاعت | ● رسول اللہ ﷺ کی اطاعت |
| ● امیر کی اطاعت | ● والدین کی اطاعت |
| ● شوہر کی اطاعت | ● علماء کی اطاعت وغیرہ وغیرہ |

- اسکے بعد، ترتیب وار اُن لوگوں کا ذکر ہوگا، جن کی اطاعت سے منع کیا گیا ہے۔
اس مقام پر آپ کو احساس ہوگا کہ میرا کام %60 سے زیادہ مکمل ہو چکا ہے۔
ترتیب کا بھی ایک ابتدائی ڈھانچہ بن چکا ہے۔

6- چھٹا مرحلہ

ابتدائی خاکے کی تیاری

اگلا مرحلہ، ابتدائی خاکے (Initial Outline) کا ہے۔

a- اطاعت کے بارے میں اصولی اور بنیادی باتیں۔

b- کس کی اطاعت کی جائے؟

c- اطاعت کی قسمیں:

i- غیر مشروط مطلق اطاعت ii- مشروط و مقید اطاعت

iii- مشروط اطاعت۔ شرطیں اور قیود

d- کس کی اطاعت نہ کی جائے؟

e- ممنوعہ اطاعتوں کے عواقب اور نتائج کیا ہو سکتے ہیں؟

f- موجودہ منتشر معاشرے کا جائزہ۔ انفرادی اور اجتماعی اطاعت کے حوالے سے کیا یہ ایک

منظم مربوط معاشرہ ہے؟ کیا اس کو نظم اور اطاعت کے نظام کی ضرورت ہے؟

g- آئندہ لائحہ عمل۔ قوم کی رہنمائی اور دعوت۔ قرآن و سنت کی روشنی میں حل۔

لوگوں کے لیے پیغام۔ آپ کا %60-%70 کام مکمل ہو چکا ہے۔

7- ساتواں مرحلہ

اہل علم سے مراجعت

اس موقع پر آپ کو یہ احساس ہوگا کہ بعض آیات پوری طرح میری سمجھ میں نہیں

آسکیں۔ اس کے لئے آپ کو تفاسیر کا مطالعہ کرنا پڑے گا (صرف متعلقہ آیات کی تفسیر)

- a- مزید کتب حدیث و فقہ سے رہنمائی کی ضرورت ہے۔
 b- کسی زیادہ جاننے والے کی مدد کی ضرورت ہے۔ جس کے لئے اُن سے ملاقات کی جاسکتی ہے ، یا فون پر بھی معلوم کیا جاسکتا ہے ، تاکہ وقت کی بچت ہو اور تاکہ آپ اس مرحلے سے گزر کر اور اطمینان بخش جوابات کے حصول کے بعد دوبارہ اپنے نوٹس کا جائزہ لے سکیں۔ اس تحقیقی عمل کے بعد۔

- شاید آپ کو بعض عنوانات بدلنے پڑیں گے۔
- بعض عنوانات کی ترتیب بدلنی پڑے گی۔
- بعض چیزوں کا اضافہ کرنا پڑے گا۔
- بعض غیر متعلقہ چیزوں کو حذف کرنا پڑے گا۔
- اب آپ %90-%80 تیاری مکمل کر چکے ہیں۔

8- آٹھواں مرحلہ

ایڈیٹنگ : EDITING

- اب ایک اور مرحلہ درپیش ہے۔ اور وہ ہے ایڈیٹنگ (Editing) کا۔
 لیکن اس سے پہلے آپ کو چند چیزوں کا جائزہ لینا ہے۔
- یہ درس کس لیے ہے؟ ● سامعین کون ہیں؟ ● یہ درس کہاں ہوگا؟
 - کب ہوگا؟ ● درس کا دورانیہ کیا ہوگا؟ ● مطلوب کیا ہے؟
- مندرجہ بالا سوالات کو پیش نظر رکھتے ہوئے، اپنے نوٹس کا جائزہ لیجیے۔
- الفاظ اور زبان کے لیے مقابلات پر غور کیجیے۔
 - تکرار کو حذف کر دیجیے۔
 - زیادہ اہم چیز کو مناسب مقام اور جگہ فراہم کیجیے۔

- کم اہم اور غیر اہم کا وقت کم کیجیے۔ ان کی تفصیل کو حذف کر دیجیے۔
 - ہر نکتے کے لیے ما قبل اور ما بعد سے ربط تلاش کیجیے۔
- آپ نے 95% کام مکمل کر لیا۔

9- آخری مرحلہ

موضوعاتی درس کا حتمی خاکہ

آپ نے ایڈیٹنگ (Editing) یعنی حذف و اضافے اور ترتیب کا کام مکمل کر لیا ہے۔

الحمد لله اللہ کا شکر ادا کیجیے۔

اب خدا کا نام لے کر حتمی خاکے (Final outline) کو لکھ لیجیے۔

حتمی خاکہ (موضوع: اطاعت)

- 1- تلاوت : تلاوت کے لیے ایک ایسی جامع آیت کا انتخاب کیجیے، جس میں تمام قسم کی اطاعتوں کا خلاصہ ہو۔ مثلاً ﴿أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ﴾ (النساء: 59)
- 2- ترجمہ : حسب ہدایات سابقہ ، ترجمہ معیاری ہونا چاہیے۔ ترجمہ لکھ لیجیے۔
- 3- خلاصہ موضوع :

آج ہم جائزہ لیں گے کہ قرآن و سنت کی روشنی میں ”اطاعت“ کیا ہے؟ اس کی کتنی قسمیں ہیں؟ کون سی اطاعت غیر مشروط ہے اور کون سی مشروط؟ کون سی فرض ہے؟ اور کون سی حرام؟ کیا ہم سب وطاعت کے نظام کے بغیر دنیا میں باعزت زندگی گزار سکتے ہیں؟

4- اصل موضوع پر گفتگو مع تفصیل و تشریح:

گفتگو کا ڈھانچہ (Structure)

- اطاعت کا حکم ، قرآن میں
- اطاعت کا حکم ، احادیث میں
- عدم اطاعت کی سزا میں:

اطاعت نہ کرنے پر دنیاوی سزا بھی ملے گی اور اخروی سزا بھی۔ قرآن کہتا ہے:

a- عدم اطاعت کی دنیاوی سزا، مسلمانوں کی ذلت اور ان کے دبدبے کا خاتمہ ہے۔

﴿ فَتَفْشَلُوا وَتَذْهَبَ رِيحُكُمْ ﴾ (الانفال: 46)
 ”ورنہ تمہارے اندر کمزوری پیدا ہو جائے گی اور تمہاری ہوا اکھڑ جائے گی۔“

b- عدم اطاعت کی اخروی سزا ، دوزخ کی آگ ہے۔

﴿ يَوْمَ تَقَلَّبُ وُجُوهُهُمْ فِي النَّارِ يَقُولُونَ يَلَيْتَنَا أَطَعْنَا اللَّهَ وَأَطَعْنَا الرَّسُولَ ﴾ (الاحزاب: 66)

”جس روز ان کے چہرے، آگ پر الٹ پلٹ کیے جائیں گے، اُس وقت، وہ کہیں گے ”کاش ! ہم نے اللہ اور رسول ﷺ کی اطاعت کی ہوتی“

● کس کی اطاعت کی جائے؟:

اللہ اور رسول ﷺ کی اطاعت کا حکم بار بار قرآن میں آیا ہے۔ اولوالامر (خلفاء، حکمران) کی اطاعت کا حکم سورۃ النساء کی آیت نمبر 59 میں بیان ہوا ہے۔ گھر کا سربراہ شوہر ہوتا ہے۔ قرآن نے شوہر کو قوام کے خطاب سے نوازا ہے اور بیویوں کو ان کی اطاعت کا حکم دیا گیا ہے۔ والدین کی اطاعت اور ان سے حُسن سلوک کی ہدایت کی گئی ہے۔ اسلام ایک مکمل نظام حیات ہے۔ سمع و طاعت کے بغیر یہ نظام ایک دن بھی قائم نہیں رہ سکتا۔

کسی کی اطاعت نہ کی جائے؟

قرآن میں بے شمار آیات ایسی ملتی ہیں ، جن میں اللہ تعالیٰ نے بعض مخصوص افراد اور بعض مخصوص صفات رکھنے والے اشخاص کی اطاعت سے منع کیا ہے۔ چند آیات

ملاحظہ فرمائیے:

- a- کافروں کی اطاعت نہ کی جائے۔
﴿ فَلَا تُطِعِ الْكَافِرِينَ ﴾ (الفرقان: 52)
- b- منافقین کی اطاعت نہ کی جائے۔
﴿ وَلَا تُطِعِ الْكَافِرِينَ وَالْمُنَافِقِينَ ﴾ (الاحزاب: 1)
﴿ مُكْذِبِينَ ﴾ یعنی جھٹلانے والوں کی اطاعت نہ کی جائے۔
- c- مفسدین (فسادی افراد) کے احکامات کی اطاعت نہ کی جائے۔
﴿ فَلَا تُطِعِ الْمُكَذِّبِينَ ﴾ (القلم: 8)
- d- اہل کتاب کی اطاعت نہ کی جائے، وہ ایمان کے بعد کفر کی طرف پھیر دیں گے۔
﴿ وَلَا تُطِيعُوا أَمْرَ الْمُسْرِفِينَ ﴾ (الشعراء: 151)
- e- ﴿ إِنَّ تُطِيعُوا فَرِيقًا مِنَ الَّذِينَ أُوتُوا الْكِتَابَ يَرُدُّوكُمْ بَعْدَ إِيمَانِكُمْ كَافِرِينَ ﴾ (آل عمران: 100)
آئم (بدکار) اور کُفُور (ناشکرے) کی اطاعت نہ کی جائے۔
- f- ﴿ وَلَا تُطِعْ مِنْهُمْ آئِمًا أَوْ كَفُورًا ﴾ (الدھر: 24)
جس لیڈر کا دل خدا کی یاد سے خالی ہو، اُس کی اطاعت نہ کی جائے۔
- g- ﴿ وَلَا تُطِعْ مَنْ أَغْفَلْنَا قَلْبَهُ عَنْ ذِكْرِنَا ﴾ (الکھف: 28)
جو لیڈر خواہشات نفس کا پیروکار ہے، اُس کی اطاعت نہ کی جائے۔
- h- ﴿ وَاتَّبِعْ هَوَاهُ ﴾ (الکھف: 28)
جس لیڈر کا حکم، انتہا پسندی پر مبنی ہے، اُس کی اطاعت نہ کی جائے۔
- i- ﴿ وَكَانَ أَمْرُهُ فُرُطًا ﴾ (الکھف: 28)
نماز سے روکنے والے کی اطاعت نہ کی جائے۔
- j-

(العلق: 19)

﴿ كَلَّا لَا تَطَعُهُ ﴾

k- حَلَّاف (زیادہ قسمیں کھانے والا) اور مَہین (پست بے وقت) کی اطاعت نہ کی جائے۔

(القلم: 10)

﴿ وَلَا تَطْعُ كُلَّ حَلَّافٍ مَّهِينٍ ﴾

i- هَمَّاز (طعن کرنے والا) مَشَاء (چغلی کے ساتھ گھومنے والا) اور نَمِيم (چغلی خور) کی اطاعت نہ کی جائے۔

(القلم: 11)

﴿ هَمَّازٍ مَّشَاءٍ بِنَمِيمٍ ﴾

m- مَنَاع لِلْخَيْرِ (بھلائی سے روکنے والا)، مُعْتَدٍ (حد سے گزرنے والا) اور اَئِيم (بدکار) کی اطاعت نہ کی جائے۔

(القلم: 12)

﴿ مَنَاعٍ لِلْخَيْرِ مُعْتَدٍ اَئِيمٍ ﴾

n- عُتْلٍ (جفاکار) اور زَنِيم (بداصل) کی اطاعت نہ کی جائے۔

(القلم: 13)

﴿ عُتْلٍ بَعْدَ ذَلِكَ زَنِيمٍ ﴾

o- والدین شرک اور حرام پر مجبور کریں تو ان معاملات میں والدین کی اطاعت بھی نہیں کی جائے گی۔

﴿ وَإِنْ جَاهَدَاكَ لِتُشْرِكَ بِي مَا لَيْسَ لَكَ بِهِ عِلْمٌ فَلَا

تُطِعُهُمَا ﴾ (العنکبوت: 8 ، لقمان: 10)

اطاعت کے دو بنیادی اصول:

اطاعت کے سلسلے میں دو بنیادی اصول ہیں۔

1- پہلا اصول یہ ہے کہ اللہ تعالیٰ کی معصیت اور نافرمانی میں کسی مخلوق کی اطاعت نہیں ہو سکتی ، چاہے وہ ولی ہو ، امام ہو ، والد ہو ، والدہ ہو ، امیر ہو ، مرشد ہو ، بادشاہ ہو، شوہر یا کوئی اور ہستی۔ رسول اللہ ﷺ فرماتے ہیں:

﴿ لَا طَاعَةَ فِي مَعْصِيَةٍ ، إِنَّمَا الطَّاعَةُ فِي الْمَعْرُوفِ ﴾

(بخاری ، کتاب اخبار الآحاد ، باب 1 ، حدیث 7344)
 ”غیر اللہ کی اطاعت ، صرف معروف میں ہو سکتی ہے ، معصیت اور نافرمانی میں
 کسی کی کوئی اطاعت نہیں۔“

2- دوسرا اصول یہ ہے کہ معروف یعنی اچھے کاموں میں غیر اللہ کی اطاعت ہو سکتی
 ہے ، لیکن یہ بھی بقدر استطاعت ہی ہوگی۔ خود رسول اللہ ﷺ بیعت کے
 موقع پر اس شرط کا اضافہ کر دیتے تھے کہ یہ اطاعت تمہاری مالی ، جسمانی ، ذہنی
 قوت و طاقت ہی کے مطابق ہی مطلوب ہے۔ چنانچہ صحیح مسلم میں ہے۔

﴿ كُنَّا نُبَايِعُ رَسُولَ اللَّهِ ﷺ عَلَى السَّمْعِ وَالطَّاعَةِ ،
 يَقُولُ لَنَا فِيمَا اسْتَطَعْتَ ﴾

(مسلم ، کتاب الامارۃ ، باب 22 ، حدیث 4943)

”ہم رسول اللہ ﷺ کے ہاتھ پر سب سے اطاعت کی بیعت کرتے تو رسول اللہ
 ﷺ ہمیں خود فرماتے: جتنی تم میں استطاعت ہے (اسی قدر سب سے اطاعت
 مطلوب ہے)۔“

www.KitaboSunnat.com

اولوالامر کی اطاعت:

● اولوالامر کی اطاعت کا حکم ، قرآن کے علاوہ احادیث میں بھی ملتا ہے۔

رسول اللہ ﷺ نے فرمایا:

﴿ مَنْ أَطَاعَنِي فَقَدْ أَطَاعَ اللَّهَ ، وَمَنْ عَصَانِي فَقَدْ
 عَصَى اللَّهَ ، وَمَنْ يُطِيعِ الْأَمِيرَ فَقَدْ أَطَاعَنِي وَمَنْ يَعْصِ
 الْأَمِيرَ فَقَدْ عَصَانِي ﴾

(بخاری ، کتاب الجهاد ، باب 109 ، حدیث 2994)

”جس نے میری اطاعت کی ، اس نے درحقیقت اللہ کی اطاعت کی ، اور جس نے میری
 نافرمانی کی ، اس نے درحقیقت اللہ کی نافرمانی کی ، اور جس نے امیر کی اطاعت کی ، اس
 نے درحقیقت میری اطاعت کی اور جس نے امیر کی نافرمانی کی ، اس نے درحقیقت

میری نافرمانی کی۔“

● اسلام میں حکمرانوں کے اچھے کاموں پر اطاعت سے بالشت بھر بغاوت بھی جاہلیت کا عمل قرار پاتی ہے۔ حدیث نبوی خبر دیتی ہے۔

﴿لَيْسَ أَحَدٌ مِنَ النَّاسِ خَرَجَ مِنَ السُّلْطَانِ شَبْرًا فَمَاتَ عَلَيْهِ إِلَّا مَاتَ مَيِّتَةً جَاهِلِيَّةً﴾

(مسلم، کتاب الامارة، باب 13، حدیث 4897)

”جو شخص بھی حکمران کی اطاعت سے بالشت بھر بغاوت اختیار کرتا ہے اور اسی کیفیت میں اُس کی موت واقع ہوتی ہے تو اُس کی موت، جاہلیت کی موت قرار پائے گی۔“

● ذاتی پسند اور ناپسند، دونوں حالتوں میں اطاعت لازم ہے۔

رسول اللہ ﷺ نے حکم دیا:

﴿إِسْمَعُوا وَأَطِيعُوا فَإِنَّمَا عَلَيْهِمْ مَا حُمِلُوا وَعَلَيْكُمْ مَا حُمِلْتُمْ﴾ (مسلم، کتاب الامارة، باب 12، حدیث 4889)

”سنو اور اطاعت کرو! کیونکہ ان (امراء) پر جو بوجھ ڈالا گیا، وہ انہی کے ذمہ ہے اور جو تمہارے اوپر ڈالا گیا ہے، وہ تمہارے ذمے ہے۔“

● امیر کے ناگوار احکامات پر صبر کرنا ضروری ہے۔

رسول ﷺ فرماتے ہیں:

﴿مَنْ رَأَى مِنْ أَمِيرِهِ شَيْئًا فَكَرِهَهُ فَلْيَصْبِرْ﴾

(بخاری، کتاب الاحکام، باب 4، حدیث 7230)

”جو کوئی اپنے امیر (حکمران) کے احکامات میں کوئی ایسی چیز دیکھتا ہے، جو اُسے پسند نہیں ہیں تو ایسی صورت میں اُسے صبر سے کام لینا چاہیے۔“

● امیر سے اجازت لینا ضروری ہے۔ قرآن کہتا ہے:

﴿لَمْ يَذْهَبُوا حَتَّى يَسْتَأْذِنُوهُ﴾ (النور: 62)

”مومن اجازت کے بغیر، مجلس سے نہیں جاتے“

امیر کے اوصاف:

قرآن و سنت سے معلوم ہوتا ہے کہ نہ صرف امیر کی اطاعت ضروری ہے، بلکہ امیر کے انتخاب میں مسلمانوں کو عرق ریزی سے کام لینا چاہیے۔ امیر کے اوصاف پر مبنی چند آیات اور احادیث ملاحظہ فرمائیے۔

● امیر، صاحب علم ہو اور تندرست ہو۔

﴿بُسْطَةٌ فِي الْعِلْمِ وَالْجِسْمِ﴾ (البقرہ: 247)

● امیر، زیادہ متقی ہو۔

﴿إِنَّا أَكْرَمَكُمُ عِنْدَ اللَّهِ اتَّقَاكُمْ﴾ (الحجرات: 13)

● امیر کا، شکل و صورت میں حسین ہونا ضروری نہیں۔

﴿اسْمَعُوا وَأَطِيعُوا، وَإِنِ اسْتَعْمَلَ عَلَيْكُمْ عَبْدٌ حَبَشِيٌّ
كَانَ رَأْسُهُ زَبِيَّةٌ﴾

(بخاری، کتاب الاحکام، باب 4، حدیث 7229)

”سنو اور اطاعت کرو! اگرچہ کسی حبشی غلام کو تمہارا امیر بنا دیا جائے، جس کا سر کشمش کی طرح چپٹا ہوا ہو۔“

● امیر، طالب اقتدار نہ ہو۔ نبی اکرم ﷺ نے عبدالرحمن بن سمرہؓ سے فرمایا:

﴿يَا عَبْدَ الرَّحْمَنِ لَا تَسْأَلِ الْإِمَارَةَ، فَإِنَّكَ إِن أُعْطِيَتْهَا
عَنْ مَسْأَلَةٍ أَكَلْتَ إِلَيْهَا، وَإِن أُعْطِيَتْهَا عَنْ غَيْرِ مَسْأَلَةٍ
أَعِنْتَ عَلَيْهَا﴾

(مسلم، کتاب الامارة، باب 3، حدیث 4819)

”اے عبدالرحمن! امارت کا سوال نہ کرو! اگر تمہیں مانگنے پر امارت دے دی گئی تو تمہیں اس میں گھلادیا جائے گا (مشقت ہوگی) اور اگر بغیر مانگے عطا ہوئی تو پھر تمہاری مدد کی جائے گی۔“

5- خلاصہ کلام:

- اطاعت مطلق بھی ہے اور مشروط بھی۔
- اطاعت ضروری ہے، تاکہ معاشرہ منظم ہو، ورنہ دنیا اور آخرت دونوں کا خسارہ ہے۔

6- ہمارے لیے پیغام:

سبح و طاعت یعنی Order & Discipline ہماری دینی ضرورت اور فریضہ ہے۔ ہمارا معاشرہ غیر منظم اور منتشر ہے۔ اسے منظم کرنے کی شدید ضرورت ہے۔ صالح افراد کی اطاعت کی جانی چاہیے۔ بدکاروں کی اطاعت سے بچنا چاہیے۔ بدکاروں کی اصلاح ہمارا فرض ہے۔

7- دعائیہ کلمات:

﴿ سَمِعْنَا وَ اطَعْنَا غُفْرَانَكَ رَبَّنَا وَإِلَيْكَ الْمَصِيرُ ﴾ (البقرہ

(285:

آپ کا کام ، الحمد للہ مکمل ہوا۔ لیکن تحسین کے بے شمار امکانات موجود ہیں۔



مدرس قرآن کے لیے ترتیب

مدرس قرآن کو چاہیے کہ اپنی زندگی کے پہلے درس کا آغاز ﴿سورۃ الفاتحہ﴾ سے کرے، کئی تفسیروں کا مطالعہ کرے۔ خوب محنت کر کے نوٹس بنائے اور ایک سے زیادہ مقامات پر یہی درس دے۔ ہر مرتبہ اسی سورت کا درس ایک نئی تفسیر کے مطالعے کی روشنی میں دے۔ اس طریقہ کار سے امید کی جاسکتی ہے کہ وہ چند ہفتوں اور مہینوں میں مضامین کو بہتر طریقے سے پیش کرنے کی صلاحیت حاصل کر لے گا۔ اس کے بعد وہ ان چھوٹی چھوٹی سورتوں کا درس دے، جنہیں وہ زبانی یاد کر چکا ہے۔ جیسے: ﴿سورۃ العصر، القارعہ، الزلزال، الحاکم، الماعون، الفلق، الناس وغیرہ﴾ ان سورتوں میں آنے والے مشکل الفاظ کے معانی ازبر کر لے۔ اس کے بعد وہ نسبتاً زیادہ بڑی سورتوں کا درس دینا شروع کر دے جیسے ﴿سورۃ الدھر، الملک، نبا﴾ وغیرہ اس کے بعد وہ متوسط سورتوں کی طرف توجہ دے۔ جیسے: ﴿سورۃ الرحمن، الحدید، الحشر، الممتحنہ، المجادلہ، الطلاق، التحریم وغیرہ﴾۔ دو چار سال کے تجربے کے بعد وہ ﴿سورۃ البقرۃ، الاعراف، الکہف وغیرہ﴾ جیسی بڑی سورتوں کی طرف توجہ کر سکتا ہے

درس قرآن کے لیے چند مجوزہ موضوعات

ذیل میں ہم مدرسین کی سہولت کے لیے چند موضوعات اور موضوع سے متعلق قرآنی آیات کا حوالہ دے رہے ہیں۔ اس جدول سے فائدہ اٹھا کر مدرس مختلف موضوعات پر اپنے دروس کی تیاری کر سکتا ہے۔

عقیدہ

توحید ذات وصفات	سورة الاخلاص، الزمر: 1، 4، آیت الکرسی (البقرة: 255)
توحید حاکمیت	سورة المائدة: 44، الانعام: 114، النحل: 116
رسولوں کا مشن	سورة النحل: 36، الحديد: 25
اطاعت رسول ﷺ	سورة النساء: 65، الاحزاب: 36
آخرت	سورة الواقعة: 83، 96
منظر قیامت	التکویر: 1، 14
عذاب قبر	محمد: 27، الانعام: 93، نوح: 25

عبادات

نماز	المؤمنون: 1، 11
زکوٰۃ	التوبة: 60
ذکر	الاعراف: 205
روزہ	البقرة: 183، 187
دعا	المومنین: 60
استغفار	هود: 3 اور 90، نوح: 10، 12
حج	آل عمران: 95، 97
قربانی	الحج: 26، 37

دعوت و تبلیغ

دعوت الی اللہ	حم السجدہ: 33 تا 36
دعوت کے آداب	الاعراف: 199 تا 206 النحل: 125 تا 128
امر بالمعروف اور نہی عن المنکر	المائدہ: 79، آل عمران: 110 توبہ: 67 تا 71
حکومت کی طرف سے دعوت	الحج: 41

معاشی مسائل

قرآن کی معاشی تعلیمات	سورۃ الحشر: 7
حلال ذریعہ آمدنی	سورۃ النساء: 29، 30
خرچ میں اعتدال	سورۃ الفرقان: 67
اسراف	سورۃ بنی اسرائیل: 26، 27
بخل	الہمزہ (کامل)، النساء: 37 تا 39

معاشرت

میاں بیوی کے حقوق	النساء: 34، 35
بچوں کے حقوق	بنی اسرائیل: 31
والدین کے حقوق	بنی اسرائیل: 23 تا 25
رشتے داروں کے حقوق	النساء: 36

النساء: 23 اور 24	نکاح
سورة الطلاق (مکمل)	طلاق
البقرة: 226 تا 232	
البقرة: 229	خلع
المائدة: 106	وصیت
النساء: 11 تا 14 اور 176	وراثت

حدود اور سزائیں

بنی اسرائیل: 32	زنا
البقرة: 178	قصاص
المائدة: 45	قتل
النور: 6 تا 9	قذف
المائدة: 38	چوری

أخلاقیات

البقرة: 177	دین اسلام کی روح
النحل: 90	عدل واحسان
الحجرات: 10 تا 12	غیبت، چغلی، تجسس، تمسخر
آل عمران: 132 تا 136	عفو و درگزر، احسان، کظم غیظ
سورة الفلق (مکمل)، البقرة: 109 النساء: 54، الفتح: 15	حد

النور: 11، الممتحنہ: 11

بہتان

معاملات

البقرة: 282	قرض
البقرة: 275 تا 280	سود
البقرة: 188	رشوت
النساء: 29	تجارت

تنظیم اجتماعی

النساء: 58 اور 59	امیر کی اطاعت اور اجتماعیت
الشوری: 38، آل عمران: 159 البقرة: 233	شورائیت
الانفال: 58 تا 62، الممتحنہ: 8 تا 11	خارجہ پالیسی
الشوری: 13	فریضہ اقامت دین
الحج: 75 تا 78	امت مسلمہ کا نصب العین
البقرة: 143	امت وسط اور شہادت حق
آل عمران: 102 تا 110	دعوتی اور تبلیغی جماعت
المائدہ: 33 اور 34	داخلہ پالیسی
ابراہیم: 13 اور 14، ہود: 28 الدخان: 21، البقرة: 256	آزادی اظہار رائے بنیادی حقوق
النساء: 135، المائدہ: 8	عدل و انصاف
النحل: 112، الانفال: 53	ناشکری اور کفران نعمت کی سزا

جامع مضامین

قرآن مجید کے بعض مقامات پر ایک ہی پیرا گراف میں کئی مضامین آئے ہیں۔ آپ کی سہولت کے لیے ہم یہاں (5) مقامات کی نشاندہی کر رہے ہیں۔ آپ درس قرآن کے لیے ان حصوں کو بھی منتخب کر سکتے ہیں۔

سورة المؤمنون	آیات: 11۲-1
سورة لقمان	آیات: 19۲-13
سورة الفرقان	آیات: 71۲-63
سورة بنی اسرائیل	آیات: 39۲-23
سورة الانعام	آیات 155۲-151
سورة المعارج	آیات 35۲-19

روزانہ درس نہ دیا جائے

ایک ہی جگہ، روزانہ درس نہ دیا جائے تو بہتر ہے مدرس، سامعین کی نفسیات کو ملحوظ رکھے۔ ایک آدمی نے حضرت عبد اللہ بن مسعود سے (جو ہر جمعرات کو درس دیا کرتے تھے) درخواست کی کہ ہمیں روز نصیحت کیا کیجیے۔ آپ نے فرمایا: میں تمہیں روز تک کرنا مناسب نہیں سمجھتا: ”لوگوں کے اکتا جانے کے خوف سے، رسول اللہ ﷺ کچھ دن نصیحت کے لیے مخصوص کر لیتے تھے۔“

(بخاری، کتاب العلم، باب 11، حدیث 68)

خواتین کے لیے درس قرآن کا نصاب

الحمد لله الخواتین میں بھی دروس قرآن اور تعلیم قرآن کا سلسلہ بڑے پیمانے پر جاری و ساری ہے۔ خواتین کو سب سے پہلے عقیدہ اور عبادات و اخلاقیات اور دین کا ہمہ گیر اور جامع تصور پر مشتمل دروس دیے جائیں، اس کے بعد خصوصی طور پر خواتین سے متعلق مندرجہ ذیل چار سورتیں مکمل پڑھائی جائیں اور اس کے بعد سورۃ البقرۃ اور سورۃ النساء کی مندرجہ ذیل آیات پر مشتمل درس دیا جائے۔ خواتین سے متعلق خصوصی احکام کے لیے مختلف تفاسیر کے علاوہ 'فقہ السنہ' اور 'فقہ الحدیث' سے بھی مدد لی جاسکتی ہے۔

سورۃ التحریم	مکمل
سورۃ الاحزاب	مکمل
سورۃ النور	مکمل
سورۃ الطلاق	مکمل
سورۃ البقرۃ	آیات: 143 تا 286
سورۃ النساء	آیات: 1 تا 43



مدرس کے لیے مفید کتابیں

تفاسیر:

مولانا سید ابوالاعلیٰ مودودی	تفہیم القرآن
حضرت مولانا مفتی محمد شفیع	معارف القرآن
علامہ حافظ ابن کثیر	تفسیر ابن کثیر
مولانا عبدالرحمن کیلانی	تیسیر القرآن
مولانا امین احسن اصلاحی	تدیر قرآن
علامہ سید قطب شہید	فی ظلال القرآن
ترجمہ: مولانا سید معروف شاہ شیرازی مدظلہ	

أصول تفسیر:

شیخ الاسلام امام ابن تیمیہ	مقدمہ تفسیر
شاہ ولی اللہ صاحب محدث دہلوی	الفوز الكبير
مولانا حمید الدین فرامی	الرسائل
مولانا ابوالاعلیٰ مودودی	مقدمہ تفہیم القرآن
خلیل الرحمن چشتی	قرآنی سورتوں کا لفظی علی

احادیث رسول ﷺ:

امام بخاری	صحیح بخاری
امام مسلم	صحیح مسلم
محمد فواد الباقی	اللؤلؤ والمرجان
خطیب العمري	مکتوۃ المصاحح
خلیل الرحمن چشتی	معارف نبوی ﷺ

● اصول حدیث:

خلیل الرحمن چشتی
ڈاکٹر صحیحی صاحب

حدیث کی اہمیت اور ضرورت
علوم الحدیث

● سیرت:

علامہ شبلیؒ / مولانا سید سلیمان ندویؒ
علامہ حافظ ابن القیمؒ
مولانا صفی الرحمن مبارکپوری مدظلہ

سیرت النبی ﷺ (مکمل)
زاد المعاد
الروحیق المختوم

● فقہ:

مولانا محمد عاصم الحداد
حافظ عمران ایوب لاہوری مدظلہ
شیخ صالح بن فوزان مدظلہ
مولانا محمد یوسف اصلاحی مدظلہ
علامہ یوسف القرضاوی مدظلہ
(مع تخریج شیخ محمد ناصر الدین البانیؒ وحواشی شیخ صالح بن فوزان)
مولانا خالد سیف اللہ رحمانی مدظلہ
مولانا جسٹس تقی عثمانی مدظلہ

فقہ السنہ
فقہ الحدیث
فقہی احکام و مسائل
آسان فقہ
اسلام میں حلال و حرام
جدید فقہی مسائل (دو جلدیں)
فقہی مقالات (چار جلدیں)

● فقہ التخریج اور فقہ الحدیث:

حضرت شاہ ولی اللہ محدث دہلویؒ

اختلافی مسائل میں اعتدال کی راہ

● تاریخ:

مولانا شاہ معین الدین ندویؒ
مولانا عبید اللہ فہد قلاچی مدظلہ
علامہ راغب الطباخؒ

تاریخ اسلام
تاریخ دعوت و جہاد
تاریخ علوم اسلامی

متفرق:

مولانا عبدالسلام بستوی	اسلامی تعلیم (اول، دوم)
مولانا صدرالدین اصلاحی	دین کا قرآنی تصور
مولانا امین احسن اصلاحی	تزکیہ نفس
علامہ یوسف القرضاوی مدظلہ	فکری تربیت کے اہم تقاضے
علامہ محمد قطب	اسلام کا نظام تربیت
ڈاکٹر صبحی صالح	علوم القرآن
خلیل الرحمن چشتی	قیادت اور ہلاکت اقوام

عربی قواعد:

خلیل الرحمن چشتی	قواعد زبان قرآن
مولانا عبدالستار خان	عربی کا معلم
مجلس نشریات اسلام کراچی	تمرین النحو
مجلس نشریات اسلام کراچی	تمرین الصرف

لغات/فہارس:

امام راغب الاصفہانی	مفردات القرآن
مولانا عبدالرحمن کیلانی	مترادفات القرآن
مولانا وحید الزمان قاسمی کیرانوی	القاموس الوحید
مولانا عبدالحقیق بلیاوی	مصباح اللغات
(دارالاشاعت کراچی)	المنجد
علامہ محمد رفو اد عبدالباقی	المعجم المفہرس
	لألفاظ القرآن الکریم



مُفْرَدَاتُ الْقُرْآنِ كَاتِعَارَف

مفردات القرآن، امام راغب اصفہانیؒ (وفات 502ھ) کی تصنیف ہے۔ اس کتاب میں قرآن مجید کے مختلف الفاظ کی تشریح ملتی ہے اور ایک ہی لفظ کے مختلف قرآنی استعمالات سامنے آتے ہیں۔ مدرس قرآن کے پاس اس اہم کتاب کا ہونا ضروری ہے۔ یہاں ہم ایک لفظ ﴿رُوح﴾ کے پانچ (5) قرآنی استعمالات مفردات سے نقل کرتے ہیں۔

- 1- ﴿رُوح﴾ کا اطلاق ”سانس“ پر ہوتا ہے۔
 - 2- کبھی ﴿رُوح﴾ کا اطلاق زندگی اور حرکت رکھنے والی اس شے پر ہوتا ہے، جس سے فائدے حاصل کیے جاتے ہیں اور نقصان سے بچا جاتا ہے۔
قرآن میں ہے: ﴿الرُّوحُ مِنْ أَمْرِ رَبِّي﴾
”روح تو میرے پروردگار کے ایک حکم کا نام ہے“ (بنی اسرائیل: 85)
 - 3- ﴿رُوح﴾ کا اطلاق کبھی فرشتوں اور حضرت جبریلؑ پر ہوتا ہے۔
جیسے ﴿تَعْرُجُ الْمَلَائِكَةُ وَالرُّوحُ إِلَيْهِ﴾
”فرشتے اور جبریل اس کی طرف چڑھتے ہیں“ (المعارج: 4)
 - 4- قرآن نے حضرت عیسیٰؑ کو بھی ﴿رُوح﴾ کہہ کر پکارا ہے۔ چنانچہ فرمایا:
”وَرُوحٌ مِّنْهُ“ اور وہ ایک رُوح تھی، جو خدا کی طرف سے آئی۔
یہاں حضرت عیسیٰؑ کو رُوح اس لیے کہا گیا کہ وہ اللہ کے حکم سے مردوں کو زندہ کرتے تھے۔
 - 5- قرآن کو بھی ﴿رُوح﴾ کہا گیا ہے۔ جیسے فرمایا:
﴿وَكَذَلِكَ أَوْحَيْنَا إِلَيْكَ رُوحًا مِّنْ أَمْرِنَا﴾ (الشوری: 52)
”اور اس طرح ہم نے اپنے حکم سے تمہاری طرف ایک رُوح (قرآن) بھیجی“
- ﴿رُوح﴾ کی اس مثال سے آپ اندازہ لگا سکتے ہیں کہ یہ کتاب، ایک مدرس قرآن کے لیے کس قدر مفید ہے۔

مُتْرَادِفَاتُ الْقُرْآنِ كَاتَعَارِف

مترادفات القرآن، مُفَسِّرِ الْقُرْآنِ حضرت مولانا عبدالرحمن کیلانیؒ (وفات 1995ء) کی ایک عجیب و غریب تصنیف ہے۔ قرآن مجید کا طالب علم جب اس کتاب کو دیکھتا ہے تو حیرت میں ڈوب جاتا ہے۔ اور مصنف کے لئے دل سے دعائیں نکلتی ہیں۔ مولانا کو علوم قرآنی سے خاص لگاؤ تھا۔ ان کی تفسیر، تیسیر القرآن کا تعارف آگے آ رہا ہے۔

مولانا کیلانیؒ نے اس کتاب میں، قرآن مجید میں استعمال ہونے والے طے جلتے ہم معانی الفاظ کا ذکر کیا ہے اور پھر ہم معنیٰ الفاظ میں پائے جانے والے لطیف فرق کو واضح کیا ہے۔ اور ہر لفظ اور اس کے قرآنی استعمال کی مثال پیش کی ہے۔ آخر میں حاصل کے عنوان کے تحت خلاصہ درج کر دیا ہے۔ ہم یہاں ایک مثال کا خلاصہ درج کرتے ہیں۔

● خرچ کرنے کے لئے قرآن میں چھ (6) الفاظ استعمال ہوئے ہیں۔

1- أَنْفَقَ : خرچ کرنے کے لئے ایک عام لفظ ہے۔

2- أَسْرَفَ : ضرورت سے زیادہ خرچ کرنا۔

3- بَدَّرَ : بلا ضرورت اور بے دریغ خرچ کرنا۔

4- بَخِلَ : جائز ضرورت پر بھی خرچ نہ کرنا۔ یا کم کرنا۔

5- أَقْتَرَ : اپنے عیال کے نان و نفقہ میں بخل کرنا۔

6- أَهْلَكَ : مذموم مقاصد میں بہت سا مال خرچ کرنا۔

ذرا غور فرمائیے ! یہ باریک بینی مدرس قرآن کے لیے کس قدر مفید ہو سکتی ہے۔



المَعْجَمُ الْمُفَهَّرُ

لِأَلْفَاظِ الْقُرْآنِ الْكَرِيمِ کا تعارف

المعجم ، علامہ محمد فوزاد عبد الباقي کی تصنیف ہے۔

علامہ مرحوم 1945ء میں اس کی تصحیح اور تبصیح سے فارغ ہوئے، جس میں قرآن مجید میں آنے والے تمام اسماء اور افعال پر مشتمل الفاظ (صرفی اور نحوی تغیرات کے ساتھ) ماڈے (Root Letters) کے اعتبار سے درج کر دیے گئے ہیں۔ ہر لفظ سے متعلق آیت، آیت نمبر، سورۃ کے نام اور سورۃ کے نمبر کے ساتھ درج کی گئی ہے۔ اگر ایک لفظ قرآن میں سو بار استعمال ہوا ہے تو سو آیات حوالے کے ساتھ درج کی گئی ہیں۔ یہ کتاب، کسی لفظ کے ذریعے، کسی آیت کے حوالے کو، ڈھونڈنے کے لئے انتہائی مفید ہے۔

مثال کے طور پر ﴿طاعوت﴾ کا لفظ، قرآن مجید میں مندرجہ ذیل آٹھ

(8) مقامات پر استعمال ہوا ہے اور سیاق و سباق میں ان کے مختلف استعمالات یہ ہیں۔

1- البقرة: 256 (یہاں یہ لفظ اللہ کے مقابل سرکش ہستی کے لیے استعمال ہوا ہے)

2- البقرة: 257 (یہاں بھی یہ لفظ اللہ کے مقابل سرکش ہستی کے لیے استعمال ہوا ہے)

3- النساء: 51 (یہاں یہ لفظ اہل کتاب کے توہمات کے لیے استعمال ہوا ہے)

4- النساء: 60 (یہاں یہ لفظ غیر اسلامی عدالتوں اور ججوں کے لیے استعمال ہوا ہے)

5- النساء: 76 (یہاں باطل نصب الحین کے لیے ہے، جس کے تحت کافر جنگ

کرتے ہیں)

6- المائدة: 60 (یہاں یہ لفظ اللہ کے مقابل مطاع اور معبود کیلئے استعمال ہوا ہے)

7- النحل: 36 (یہاں بھی یہ لفظ اللہ کے مقابل سرکش ہستی کے لیے استعمال ہوا

(ہے)

8- الزمر: 17 (یہاں بھی یہ لفظ اللہ کے مقابل مطاع اور معبود کے لیے استعمال

ہوا ہے)

● الْمُعْجَمُ الْمُفْهَرَسُ میں ﴿ط غ ی﴾ کے مادے سے، اس کے کل تیرہ (13) ﴿مُشْتَقَات﴾ استعمال ہوئے ہیں۔ ﴿طغیٰ، طغوا، تطفوا، یطغیٰ، أطفیتة، طاغون، طاغین، أطفیٰ، الطاغیہ، طغواھا، طغیان، طغیانہم، الطاغوت﴾ کے یہ تیرہ (13) الفاظ، قرآن میں کل 39 مرتبہ استعمال کیے گئے ہیں۔ اگر آپ ﴿طاغوت﴾ کے موضوع پر درس دینا چاہتے ہیں تو ان تمام آیات کو سامنے رکھیے اور ہر آیت کی تفصیل مختلف تفاسیر میں دیکھیے۔

● مفردات القرآن میں آپ کو ﴿طاغوت﴾ کے مختلف معانی اور مفہم مل جائیں گے۔ قرآن میں یہ لفظ اللہ کے مقابل سرکش ہستیوں، بے لگام طاقتوں، باطل مطاع و معبود، فرعون، قوم ثمود، باطل اوہام و عقائد، کسی قوم کا وہ باطل نظریہ جس کے ماتحت وہ دوسری قوموں کے ساتھ جنگ کرتی ہے (جیسے: اکھنڈ بھارت، بھارت ماتا، آزاد معیشت) اور ان بالادست عدالتوں اور ججوں کے لئے استعمال ہوا ہے، جن کے پاس منافع لوگ تحکیم (یعنی فیصلوں) کے لیے جاتے ہیں۔

● مترادفات القرآن سے ﴿سرکشی﴾ کے لیے استعمال ہونے والے مختلف الفاظ ﴿طغیٰ، عتًا، عتلا اور مَرَدًا﴾ اور ان کے درمیان، مفہوم کا لطیف فرق معلوم ہو جائے گا۔

اس طرح ان تین کتابوں کی مدد سے آپ اپنے درس قرآن کے معیار کو بہتر کر سکتے ہیں۔



چند اردو تفسیروں کا تعارف

تفسیر کے طالب علم کو یہ بات یاد رکھنی چاہیے کہ اسے کسی ایک مفسر کی ذہنی غلامی اختیار نہیں کرنی ہے۔ اسے مفسر کے کلام سے زیادہ، کلام الہی سے مرعوب اور متاثر ہونا ہے۔ ایک آیت کی تفسیر، ایک مفسر بہت اچھی طرح کرتا ہے، جبکہ دوسرا مفسر بس سرسری ذکر کر کے گزر جاتا ہے۔ تفسیر کا طالب علم کسی مفسر کو معصوم اور ﴿مَنْزُوهَ عَنِ الْخَطَا﴾ نہ سمجھے۔ صحیح معنوں میں ذہن اسی وقت کھلتا ہے، جب وہ تعصبات کی عینک اتار کر کئی تفسیروں کا مطالعہ کرتا ہے۔ شخصیت پرستی اور مسلکی تعصب کو ترک کیے بغیر مدرس قرآن، قرآن کی تعلیم کا صحیح حق ادا نہیں کر سکتا۔ یہاں اردو کی چند اہم تفسیروں کی خصوصیات اختصار کے ساتھ دی جا رہی ہیں۔ ضرورت تو اس بات کی ہے کہ جدید تعلیم یافتہ طبقے کے لیے اصول تفسیر کی ایک ایسی کتاب مرتب کی جائے، جس میں اردو تفسیر کا تفصیلی تعارف بھی ہو۔

1- تفہیم القرآن

مولانا سید ابوالاعلیٰ مودودیؒ کی یہ تفسیر چھ جلدوں پر مشتمل ہے۔ پہلی اور دوسری جلد میں بہت زیادہ اختصار پایا جاتا ہے اور تفسیر محسوس ہوتی ہے۔ البتہ تیسری جلد سے یہ اپنی اصلی اٹھان کی طرف مائل بہ پرواز ہے، جس کا تسلسل آخر تک قائم ہے۔ ابتداء میں ایک شاندار مقدمہ ہے، جس میں اصول تفسیر کوئی زبان دی گئی ہے۔

1- ترجمہ نہایت عالی شان اور اُسلوبی ہے، جسے خود مولانا مودودیؒ 'ترجمانی' کہتے ہیں۔ اس ترجمے کی خوبیاں بے شمار ہیں۔ جس پر ایک مستقل کتاب کی ضرورت ہے۔

تفصیلات کے لیے ہمارا کتابچہ "احیائے دین اور مولانا مودودیؒ" کا مطالعہ فرمائیے، جسے منشورات، منصورہ، لاہور نے شائع کیا ہے۔

2- ہر سورۃ کی تفسیر سے پہلے، زمانہ نزول کے بارے میں تحقیقی بحث ملتی ہے پھر ہر سورۃ کے موضوع اور مضمون کی وضاحت۔

- مولانا مودودیؒ سورتوں کی تمہید، صحیح احادیث اور مستند تاریخی واقعات سے اس طرح بیان کرتے ہیں کہ اس کے مطالعے کے بعد سورۃ کو سمجھنا مشکل نہیں رہتا۔
- 3- مولانا گو اوائل عمری ہی سے مناسبتاً علم حدیث رہی ہے۔ مولانا اشفاق الرحمن کا ندھلویؒ سے جامع ترمذی اور مؤطا امام مالک کی سند حاصل کی۔ چنانچہ ساری تفسیر مستند احادیث سے مزین ہے۔
- (مولانا عبدالوکیل علوی نے تفہیم الاحادیث کے نام سے ان تمام احادیث کی تخریج کر دی ہے، جو مولانا مودودیؒ کی کتابوں میں آئی ہیں۔)
- 4- احکام میں بلا تعصب، چاروں فقہی مذاہب اور دیگر فقہاء کی تفصیلات ملتی ہیں۔ یہ تفسیر، اہل سنت کے مختلف مذاہب کے درمیان اصول میں اتحاد اور فروغ میں اختلاف رائے کے ساتھ باہمی رواداری اور یکجہتی کا سبق سکھاتی ہے۔
- 5- یہ تفسیر، جدید ذہن کے شکوک و شبہات کا ازالہ کرتی ہے۔ زبان بہت شستہ اور رواں ہے۔ دلی کا محاورہ، انگریزی کے ان الفاظ کے ساتھ مل کر (جو اب اردو میں شامل ہو گئے ہیں) عجیب لطف پیدا کرتا ہے۔
- 6- اس تفسیر میں، بیسویں صدی عیسوی کے تمام فنون کا رد موجود ہے۔ جن میں انکار حدیث، فتنہ قادیان، فتنہ اشتراکیت وغیرہ قابل ذکر ہیں۔ مولانا اس دور کے غالباً سب سے بڑے متکلم اور مفکر ہیں۔ تنقید بہت سخت ہوتی ہے لیکن زبان شائستہ۔ آپ سے نیچے نہیں آتے۔ اہل تشیع کے مزمومہ غلط عقائد پر، بہت ہی لطیف انداز میں سوال اٹھا کر ان کا ابطال کیا گیا ہے۔
- 7- مولانا مودودیؒ نے، قرآنی قصص کی وضاحت کے لئے، یہ مناسب سمجھا کہ بنظر خویش ارض قرآن کا مشاہدہ کیا جائے۔ چنانچہ ان کے متعلق نہایت مفید نقشے اور فوٹو فراہم کیے گئے ہیں۔ غزواتِ نبوی ﷺ کے نقشہ جات سے، سیرتِ النبی ﷺ کے بعض واقعات کا منظر آنکھوں میں سمٹ آتا ہے۔
- 8- یہ تفسیر، دین کا کلی تصور پیش کرتی ہے۔ قرآن کے فلسفہ اقتصادیات و عمرانیات کے حوالے سے عدل اجتماعی کا جامع تصور۔
- 9- اس تفسیر کی سب سے اہم خصوصیت، اس کا دعوتی مزاج ہے۔ قوانین شریعت کی

حکمتوں کو کھول کر، جدید تعلیم یافتہ طبقے کو اسلام کی حقانیت کا قائل کرتی ہے۔ قرآن اور سنت نبوی ﷺ پر کامل ایمان و ایقان کے ساتھ، اس دور میں ایک جدید فلاحی اسلامی معاشرے کے قیام کے لئے، ان کو سرگرم عمل کرنے کے لئے ابھارتی ہے۔

10- ہر جلد کے آخر میں فہرست موضوعات ہے۔ دین کے ایک ابتدائی طالب علم کے لیے یہ اشاریہ (Index) بہت مفید ہے۔ اسے دیکھ کر، اور اس کے ذریعے تفسیر اور آیات قرآنی کی طرف رجوع کر کے، وہ بہت ساری اُن غلط فہمیوں کو دور کر سکتے ہیں، جو اس فتنہ پروردور نے، ہمارے ذہن میں پیدا کی ہیں۔ علوم قرآن سے دلچسپی رکھنے والے، ہمارے تعلیم یافتہ طبقے کے لیے، جو مشکل عربی الفاظ اور پرانی عبارتوں سے نا بلد ہوتا ہے، تفہیم القرآن پہلی سیڑھی ہے۔ اس کے مطالعے کے بعد دیگر تفاسیر کا مطالعہ، آسان ہو جاتا ہے۔ اس طرح تفہیم القرآن کی حیثیت ایک گیٹ وے (Gate way) کی سی ہے۔

2- معارف القرآن

حضرت مولانا مفتی محمد شفیع رحمۃ اللہ علیہ کی یہ تفسیر آٹھ (8) جلدوں میں ہے۔ معارف القرآن کی ابتدائی جلدیں بہت مفصل ہیں، لیکن آخری جلدیں بہت مختصر۔ تفہیم القرآن کی پہلی جلد کی تشکیلی، معارف کی ابتدائی تین جلدوں کے مطالعے سے دور ہو سکتی ہے اور اسی طرح معارف القرآن کی آخری جلدوں کی تشکیلی تفہیم القرآن کی آخری تین جلدوں سے۔

معارف القرآن کی خصوصیات حسب ذیل ہیں۔

1- ترجمہ شیخ الہند کا ہے جو حضرت شاہ عبدالقادر (معوفی 1815ء) کے ترجمے پر، حضرت شیخ الہند (معوفی 1929ء) کی تراجم پر مشتمل ہے۔ لیکن اب ایک صدی اور گزر چکی ہے۔ اردو زبان کا محاورہ بدل گیا ہے۔ اس لیے اسے مزید

حسب حال بنانے کی ضرورت ہے۔

2- خلاصہ تفسیر میں ، حضرت مفتی شفیع نے اپنے شیخ حضرت اشرف علی تھانویؒ کی تفسیر بیان القرآن کی عبارتوں کو آسان بنا کر پیش کیا ہے۔ یہ خلاصہ انتہائی مفید اور کارآمد ہے۔ اس لیے کہ قوسین میں قرآن کے ترجمے میں بے شمار محذوف حصوں کو کھول دیا گیا ہے۔ تلاوت آیات کے بعد، اگر آدمی یہ حصہ پڑھ لے تو تفسیر سے استفادہ آسان ہو جاتا ہے۔

3- ربط آیات کے تحت مفتی صاحب رحمۃ اللہ علیہ، بعض مقامات پر دو مختلف مضامین کے درمیان قدر مشترک بیان کرتے ہیں اور تریب کلام کی وضاحت کرتے ہیں۔

4- اس تفسیر کی سب سے نمایاں خصوصیت معارف و مسائل کا حصہ ہے۔ مفتی صاحب کئی علوم کے ماہر تھے اور مجدد وقت حضرت اشرف علی صاحب تھانویؒ کے صحیح علمی جانشین۔ فقہ، تفسیر، کلام اور تصوف چاروں شعبوں کی علمی میراث اپنی پوری آب و تاب کے ساتھ یہاں نظر آتی ہے۔ مفتی صاحب محض کتابی عالم نہیں تھے ، بلکہ انہیں اس نوزائیدہ مملکت اسلامیہ میں احکام شریعت کے نفاذ سے ذہنی ، قلبی اور عملی لگاؤ تھا۔ یہی وجہ ہے کہ معارف و مسائل کے تحت، کئی مختلف النوع نادر اور بیش بہا نکات سامنے آ گئے ہیں۔ جن میں مشکل الفاظ کی وضاحت، بلاغت کلام کی صراحت ، کلامی مسائل میں فِرَاقِ بَاطِلَہِ کارڈ ، تزکیہ نفس سے متعلقہ رموز ، اسلام کے عائلی قوانین، مملکت کی آئینی اور دستوری دفعات وغیرہ جیسے انسائیکلو پیڈیا کی موضوعات شامل ہیں۔

5- احادیث کا متن اکثر جگہ مع حوالہ درج کرتے ہیں۔

6- حل المسائل کے تحت مشکل الفاظ کے معانی بیان کرتے ہیں۔

7- قرآنی آیات سے فقہی اصول کا استنباط کرتے ہیں۔

8- حنفی فقہ کے مسائل تفصیلاً بیان کرتے ہیں۔ لیکن ائمہ اربعہ اور دیگر مجتہدین کے اقوال و فتاویٰ بھی نقل کرتے جاتے ہیں۔ بعض اوقات فقہاء کی اصل عربی

عبارت بھی نقل کر دیتے ہیں۔ فائدہ کے عنوان کے تحت ، بعض عجیب و غریب معارف کا ذکر کرتے ہیں۔ اس مختصر تعارف میں اس عظیم الشان تفسیر کے سارے کمالات کا احاطہ ممکن نہیں ہے۔ الحاصل ، ہر مدرس کے پاس معارف القرآن کا ہونا ضروری ہے اور اس سے مستقل استفادہ لازمی ہے۔

3- تدبر قرآن

مولانا امین احسن اصلاحیؒ کی یہ تفسیر نو (9) جلدوں میں ہے۔ یہ تفسیر دیگر تفاسیر سے بالکل مختلف ہے۔ حدیث اور فقہ کی تفصیلات اس میں نہیں ملتیں، ان کے لئے آپ کو تفہیم القرآن اور معارف القرآن وغیرہ سے رجوع کرنا پڑے گا۔ اس بلند آہنگ اور پر اعتماد تفسیر کی خصوصیات حسب ذیل ہیں۔

- 1- یہ تفسیر قرآنی متن کے ارد گرد گھومتی ہے۔
- 2- ﴿تفسیر القرآن بالقرآن﴾ کے اصول کو شروع سے آخر تک برتی ہے۔
- 3- یہ تفسیر، عربی اسالیب کی وضاحت کرتی ہے۔
- 4- محذوفات کو کھولتی ہے۔
- 5- اعراب کی وضاحت کرتی ہے۔
- 6- جملوں کے دروبست اور طرز کلام سے مخفی معانی و مفہوم دریافت کرتی ہے۔
- 7- اسلوبی تریجے کا فن سکھاتی ہے۔
- 8- بقدر ضرورت کہیں کہیں جغرافیائی اور سائنسی معلومات فراہم کرتی ہے۔
- 9- کلامی ، شخصی اور فقہی تعصبات سے پاک ہے۔
- 10- ادب کا اعلیٰ ذوق پیدا کرتی ہے۔
- 11- باطل فلسفوں کا رد کرتی ہے۔ جدید ذہن کو متاثر کرتی ہے۔
- 12- اس تفسیر سے کلمہ استفادے کے لئے تھوڑی بہت عربی زبان کی واقفیت بہت ضروری ہے۔

4- فی ظلال القرآن

سید قطب شہیدؒ کی اس تفسیر کا مکمل ترجمہ ، مولانا سید معروف شاہ شیرازی صاحب نے کیا ہے۔ جو چھ جلدوں پر مشتمل ہے۔ اس سے پہلے مولانا سید حامد علیؒ نے اس کے چند اجزاء کا ترجمہ کیا تھا۔ سید قطب شہیدؒ اخوان المسلمون کے عظیم قائد تھے ، جنہیں جمال عبدالناصر نے مصلوب دار کیا۔ سید قطب شہیدؒ عربی کے بلند پایہ ادیب ہیں۔ ان کی کتاب تفسیر الفنی (جس کا اردو ترجمہ ”قرآن مجید کے فنی محاسن“ کے نام سے شائع ہو چکا ہے)

قرآنی بلاغت پر ایک اہم اور عہد ساز دستاویز ہے۔ اس تفسیر کا بنیادی مقصد ، قرآن کے اصولی پیغام کو عام کرنا ہے۔
فی ظلال القرآن میں خطابی اور دعوتی رنگ نمایاں ہے۔ یہ لوگوں میں ایمانی جذبہ اور حرارت پیدا کرتی ہے۔

5- تیسیر القرآن

چار (4) جلدوں میں مولانا عبدالرحمن کیلانیؒ کی تفسیر ہے۔ جو نہایت دلچسپ ، عجیب و غریب اور نہایت مفید ہے۔
اس تفسیر میں بھی تعلیم یافتہ طبقے کو مطمئن کرنے کا سامان موجود ہے۔ یہ بھی جدید ذہن کے شکوک و شبہات کو دور کرتی ہے۔ اس سے علم حدیث پر اعتماد پیدا ہوتا ہے۔ تفسیر سے عقیدہ توحید کی شفافیت جھلکتی ہے۔ عصر حاضر کے فتنوں کا رد ، مختصر لیکن جامع انداز میں ملتا ہے۔

دین کا ابتدائی طالب علم جب پہلی جلد پڑھتا ہے تو ابتداء ہی میں قصہ آدم و ابلیس کے سلسلے میں فرشتوں کے سجدے کا ذکر آتا ہے۔ وہ دل میں سوچتا ہے کہ فرشتے کون ہیں؟ ابلیس کون ہے؟ اگر یہ جن ہے تو جن کیا ہوتے ہیں؟ مولانا عبدالرحمن کیلانیؒ ابتداء ہی میں ، فرشتوں اور جنات کے بارے میں قرآن و سنت سے اتنی جامع معلومات فراہم کرتے ہیں کہ اس کے بعد قاری کے ذہن میں بمشکل ہی کوئی کاٹھارہ جاتا ہے اور آگے

کی منزلیں بہت آسان ہو جاتی ہیں۔ وہ اس دور کے جدید ذہن کو سامنے رکھ کر ایسی وضاحتیں پیش کرتے ہیں، جس سے قاری یکسو ہو جاتا ہے۔

مگرین حدیث اور فقہیہ قادیان کا رد بھی اس تفسیر میں ملتا ہے۔ احادیث کا عربی متن نہیں دیا گیا لیکن قابل ستائش بات یہ ہے کہ احادیث، صحیح اور حسن ہی ہیں۔ شاید ہی اس میں کوئی بے سرو پاروایت ملے۔ ہر آیت کے مضمون کی مناسبت سے، اختصار کے ساتھ، صحیح حدیثوں کے اردو ترجمے کا ایسا التزام، اردو کی کسی اور تفسیر میں نہیں ملتا۔ سورۃ النور میں انہوں نے پہلے احادیث درج کی ہیں پھر ان کی روشنی میں فقہی استنباطات درج کیے ہیں۔ یہ فقہ الحدیث کی نہایت ہی کامیاب کوشش ہے۔

یہ تفسیر جدید بھی ہے، لیکن جدید ہونے کے باوجود طریقہ سلف سے سر موخرا ف نہیں کرتی۔ مولانا موددیؒ کی تفہیم القرآن اور مشہور زمانہ کتاب ’قرآن کی چار بنیادی اصطلاحیں‘ سے بھی استفادہ ہے۔ مفسر کے قلم سے مترادفات القرآن جیسی عظیم کتاب آچکی ہے۔ جس کا مختصر تعارف پیچھے گزر چکا ہے۔ ہمارا قلم اس تفسیر کی خوبیاں کا اعتراف کیے بغیر نہیں رہ سکتا۔ مولانا کیلانیؒ نے سورۃ الانعام کی آیات نمبر 84 تا 87 کی تفسیر میں (جو انبیاء کے بارے میں آئی ہیں) بائبل کے وہ تمام مقامات نقل کر دیے ہیں، جن سے یہود و نصاریٰ کی تحریف اور انبیاء کی سیرت کشی کا پول کھل جاتا ہے اور انبیاء کی حسن سیرت کا صحیح نقشہ سامنے آ جاتا ہے۔ اس مختصر لیکن مفید تفسیر سے استفادہ بھی، ایک مدرس قرآن کی ایک اہم ضرورت ہے۔

6- تفسیر ابن کثیر

تفسیر ابن کثیر، حافظ عماد الدین اسماعیل بن عمر قرشی دمشقی المعروف بہ ابن کثیر (متوفی 774ھ) کی تفسیر ہے۔ اس کا اردو ترجمہ برصغیر ہندوپاک میں بہت عام ہے۔ اس تفسیر کی سب سے بڑی خوبی یہ ہے کہ حافظ ابن کثیرؒ آیات کی تفصیل میں احادیث نبویؐ اور صحابہؓ اور تابعین کے آثار و اقوال نقل کرتے ہیں، لیکن غیر محتاط مفسرین کی طرح، روایات کو بلا جرح و نقد نہیں لکھتے، بلکہ پچھلے محدثین کی تحقیق پر

اضافہ کرتے ہوئے اپنی رائے کا اظہار کرتے ہیں۔

تفسیر ابن کثیر کے طالب علم کو روایات کی صحت کے بارے میں بہت محتاط رہنا پڑتا ہے۔ اس لیے کہ اس تفسیر کی ہر روایت خود امام ابن کثیر کے نزدیک صحیح اور حسن کے درجے میں نہیں ہوتی۔ مثلاً واقعہ معراج کے بارے میں سورۃ ہنسی اسرائیل کی ابتدائی آیات کی تفسیر میں انہوں نے متواتر اور صحیح روایات کے ساتھ ساتھ بعض ضعیف روایات بھی نقل کر دی ہیں اور ان کے ضعف کا ذکر بھی کر دیا ہے۔ لیکن حاصل کلام میں بجا طور پر لکھا ہے کہ واقعہ معراج تو اترا سے ثابت ہے اور اس کا انکار ایک گمراہ شخص ہی کر سکتا ہے۔

تفسیر ابن کثیر میں بعض مشکل الفاظ کی وضاحت بھی ملتی ہے۔ جیسے: سورۃ لقمان کی آیت ﴿وَلَا تُصَعِّرْ خَدَّكَ لِلنَّاسِ﴾ کی تفسیر میں لکھا ہے کہ ﴿صَعْرٌ﴾ دراصل اونٹوں کی ایک بیماری ہے۔ جس سے ان کی گردن ٹیڑھی ہو جاتی ہے۔ اس آیت میں تکبر اشخاص کو ان سے تشبیہ دی گئی ہے۔

درس قرآن اس تفسیر سے صحابہ و تابعین کے سچے واقعات اخذ کر کے اپنے درس میں استعمال کر سکتا ہے بشرطیکہ ان واقعات کی واضح تصحیح خود امام ابن کثیر نے کی ہو۔ سچے واقعات دلوں پر بے پناہ اثر کرتے ہیں اور لوگوں میں ان سے عمل کا جذبہ بیدار ہوتا ہے۔

www.KitaboSunnat.com

ہے۔



حدیث کی چار کتابوں کا تعارف

آپ کی سہولت کے لیے یہاں حدیث کی چار کتابوں کا تعارف دیا جا رہا ہے۔

1- صحیح البخاری:

یہ امام بخاری (وفات 256ھ) کی تالیف ہے۔ صحیح البخاری کے بارے میں کہا گیا کہ

أَصْحَحُ الْكُتُبِ بَعْدَ كِتَابِ اللَّهِ صَحِيحُ الْبُخَارِيِّ

”قرآن کے بعد صحیح ترین کتاب صحیح البخاری ہے“

امام بخاری نے سولہ سال کے عرصے میں، اس کتاب کو مکمل کیا۔ یہ صرف صحیح احادیث پر مشتمل ہے۔ اس کتاب میں حدیثوں کی تعداد کی تفصیل یوں ہے۔

- a- صحیح البخاری میں تعلیقات کے ساتھ، کل احادیث کی تعداد (9,082) ہے۔ تعلیقات سے مراد وہ حدیثیں ہیں، جن کی سند میں بعض راویوں کا ذکر حذف کر دیا گیا ہو۔
- b- مکرر احادیث کے ساتھ، روایات کی کل تعداد سات ہزار دو سو پچتر (7,275) ہے۔
- c- تکرار کے بغیر، احادیث کی تعداد، علامہ قاسم الرفاعی کی تحقیق اور ترقیم کے مطابق دو ہزار تین سو ساٹھ (2,360) ہے۔

2- صحیح مسلم :

یہ امام مسلم (261ھ) کی تالیف ہے۔ صحیح مسلم میں، احادیث کی کل تعداد (7,275) ہے۔ حسن ترتیب کے اعتبار سے، صحیح مسلم، صحیح بخاری سے افضل ہے۔ لیکن راویوں کی چھان بین کے سلسلے میں امام بخاری کا معیار، امام مسلم کے معیار سے بلند ہے۔ لیکن اس کی تمام احادیث بھی صحیح ہیں۔ علامہ محمد فواد عبدالباقی نے حال ہی میں جو نسخہ شائع کیا ہے، اس میں احادیث کی تعداد، مکررات کے ساتھ پانچ ہزار سات سو ستتر (5,777) ہے۔ اور حذف مکررات کے بعد، ان کی تعداد تین ہزار تینتیس (3,033) ہے۔

نوٹ: امام بخاری اور امام مسلم کو ﴿شِبْخَان﴾ کہتے ہیں۔ وہ حدیث، جس کی تخریج امام بخاری اور امام مسلم دونوں نے کی ہو، اُسے ﴿مُتَّفَقٌ عَلَيْهِ﴾ کہتے ہیں۔ ان کی تعداد دو ہزار تین سو چھیس (2,326) ہے۔ جزوی اختلافات کو مد نظر رکھا جائے تو یہ تعداد کم ہو کر (1,906) رہ جاتی ہے۔

3- اللُّؤْلُؤُ وَالْمَرْجَانُ :

علامہ محمد فواد عبدالباقی نے ﴿اللُّؤْلُؤُ وَالْمَرْجَانُ﴾ کے نام سے، ان تمام حدیثوں کو جمع کر دیا ہے، جو صحیح البخاری اور صحیح مسلم میں مشترک ہیں۔ اس کتاب کا اردو ترجمہ بھی شائع ہو چکا ہے۔ اللُّؤْلُؤُ وَالْمَرْجَانُ میں درج ﴿

متفق" علیہ" احادیث کی تعداد، ایک ہزار نو سو چھ (1,906) ہے۔

4- مشکوٰۃ المصابیح :

مشکوٰۃ المصابیح دراصل احادیث کا وہ مجموعہ ہے، جس میں مختلف کتابوں سے حدیثیں جمع کی گئی ہیں۔ سب سے پہلے امام حسین بن مسعود بغوی (م 516ھ) نے ﴿مصابیح السنۃ﴾ کے نام سے یہ کتاب مرتب کی۔ اس کے ہر باب میں دو فصلیں تھیں۔ پہلی فصل میں بخاری اور مسلم کی اور دوسری فصل میں ترمذی، ابی داؤد، نسائی اور ابن ماجہ کی احادیث جمع کی گئی تھیں۔ اس کے تقریباً دو سو سال بعد، شیخ ولی الدین محمد بن عبداللہ الخطیب العمری (م 743ھ) نے اس کے ہر باب میں تیسری فصل کا اضافہ کیا اور اس نئی اضافہ شدہ کتاب کا نام ﴿مشکوٰۃ المصابیح﴾ رکھا۔

تنبیہ (Warning): یاد رہے کہ مشکوٰۃ کی تیسری فصل میں صحیح،

حسن، ضعیف، موضوع (جھوٹی)، ہر قسم کی روایات موجود ہیں۔ عصر حاضر کے مشہور محدث علامہ محمد ناصر الدین البانی رحمہ اللہ (م 1420ھ) کی تحقیق کے ساتھ تین جلدوں میں شائع ہونے والے نئے ایڈیشن میں، کل چھ ہزار دو سو پچاسی (6,285) احادیث ہیں۔ دوسری اور تیسری فصل کی احادیث کے بارے میں شیخ البانی "کی تحقیق کو سامنے رکھنا بہت مفید ہے۔"



مختلف موضوعات پر درس قرآن کی تیاری کے لیے تین تفاسیر کے حوالہ جات

مضمون	تین تفاسیروں کے حوالہ جات	سورۃ اور آیات نمبر
ثنائے رب اور صراط مستقیم	سورۃ الفاتحہ تفہیم القرآن جلد 1 صفحات 43-45 تذکرہ قرآن جلد 1 صفحات 54-80 فی ظلال القرآن جلد 1 صفحات 22-31	الفاتحہ 1-7
سورۃ الحديد میں اللہ کا تعارف	سبح لله ما..... تعملون خبیر تفہیم القرآن جلد 5 صفحات 298-310 تذکرہ قرآن جلد 8 صفحات 192-206 فی ظلال القرآن جلد 6 صفحات 205-227	الحديد 1-10
سورۃ التغابن میں اللہ کی صفات	یسبح لله ما..... و بنس المصیر تفہیم القرآن جلد 5 صفحات 524-541 تذکرہ قرآن جلد 8 صفحات 409-420 فی ظلال القرآن جلد 6 صفحات 400-411	التغابن 1-10
توحید اور اس کے تقاضے	وهو الٰہی..... حکیم "علیم" تفہیم القرآن جلد 1 صفحات 551-560 تذکرہ قرآن جلد 3 صفحات 75-101 فی ظلال القرآن جلد 2 صفحات 944-962	الانعام 73-83

الحشر 18-24	يا ايها الذين امنوا..... العزيز الحكيم تفہیم القرآن جلد 5 صفحات 409-415 تدیر قرآن جلد 8 صفحات 306-315 فی ظلال القرآن جلد 6 صفحات 307-313	سورة الحشر میں اسمائے حسنیٰ
الاحزاب 69-73	يا ايها الذين امنوا..... غفوراً رحيمًا تفہیم القرآن جلد 4 صفحات 134-137 تدیر قرآن جلد 6 صفحات 272-282 فی ظلال القرآن جلد 5 صفحات 416-424	امانت اور خلافت
النور 35-46	الله نور..... الى صراط مستقيم تفہیم القرآن جلد 3 صفحات 405-413 تدیر قرآن جلد 5 صفحات 407-422 فی ظلال القرآن جلد 4 صفحات 912-926	خوبصورت تمثیلیں
الرحمن 1-30	الرحمن..... ربكما تكذبين تفہیم القرآن جلد 5 صفحات 244-262 تدیر قرآن جلد 8 صفحات 119-137 فی ظلال القرآن جلد 6 صفحات 147-165	اللہ کی نعمتیں
الروم 17-27	فسبحن الله..... العزيز الحكيم تفہیم القرآن جلد 3 صفحات 740-750 تدیر قرآن جلد 6 صفحات 72-89 فی ظلال القرآن جلد 5 صفحات 197-220	اللہ کی نشانیاں
آل عمران 190-200	ان في خلق..... لعلكم تفلحون تفہیم القرآن جلد 1 صفحات 311-314 تدیر قرآن جلد 2 صفحات 224-234 فی ظلال القرآن جلد 1 صفحات 838-854	کائنات میں غور و فکر اور ہمارا الائن عمل

الذریٰ 47-60	والسّمَاءَ.....الذی یوعدون تفہیم القرآن جلد 5 صفحات 150-157 تدبیر قرآن جلد 7 صفحات 624-634 فی ظلال القرآن جلد 6 صفحات 42-50	ربوبیت کے نفاضے
المزمل 1-19	یا یٰہا المزمل.....الی ربہ سیلاً تفہیم القرآن جلد 6 صفحات 124-132 تدبیر قرآن جلد 9 صفحات 17-31 فی ظلال القرآن جلد 6 صفحات 668-683	رسالت اور نماز تہجد
الصف 1-9	سبح للہ.....ولو کرہ المشرکون تفہیم القرآن جلد 5 صفحات 452-448 تدبیر قرآن جلد 8 صفحات 349-365 فی ظلال القرآن جلد 6 صفحات 340-360	رسالت اور جہاد
النساء 60-70	الم ترالی.....وکفی باللہ علیما تفہیم القرآن جلد 1 صفحات 366-371 تدبیر قرآن جلد 2 صفحات 319-332 فی ظلال القرآن جلد 2 صفحات 135-163	مناقضین اور اطاعت رسول ﷺ
الحجرات 1-10	یا یٰہا الذین.....لعلکم ترحمون تفہیم القرآن جلد 5 صفحات 68-84 تدبیر قرآن جلد 7 صفحات 479-503 ظلال القرآن جلد 5 صفحات 225-1243	اللہ رسول اور مسلمانوں کے حقوق
مریم 41-50	واذکر فی الکتب....لسان صدق علیاً تفہیم القرآن جلد 3 صفحات 69-71 تدبیر قرآن جلد 4 صفحات 653-662 فی ظلال القرآن جلد 4 صفحات 554-559	توحید اور اسوۃ ابراہیم

الاحزاب 21-24	لقد كان لكم..... غفوراً رحيماً تفہيم القرآن جلد 4 صفحات 80-84 تدبير قرآن جلد 6 صفحات 195-211 في ظلال القرآن جلد 5 صفحات 338-362	اسوۂ رسولاً
الانبياء 94-112	فمن يعمل..... على ما تصفون تفہيم القرآن جلد 3 صفحات 185-193 تدبير قرآن جلد 5 صفحات 180-200 في ظلال القرآن جلد 4 صفحات 705-718	مناظر قیامت
ق 20-45	ونفخ في الصور..... من يخاف وعيد تفہيم القرآن جلد 5 صفحات 117-128 تدبير قرآن جلد 7 صفحات 543-572 في ظلال القرآن جلد 5 صفحات 1273-1287	مناظر قیامت
الحاقة 13-37	فاذا نفخ في الصور..... الأخطاؤون تفہيم القرآن جلد 6 صفحات 74-78 تدبير قرآن جلد 8 صفحات 537-551 في ظلال القرآن جلد 6 صفحات 549-551	مناظر قیامت
القيامة 7-40	فاذا برق البصر..... ان يحيى الموتى تفہيم القرآن جلد 6 صفحات 165-178 تدبير قرآن جلد 9 صفحات 75-76 في ظلال القرآن جلد 6 صفحات 715-719	مناظر قیامت
الحج 39-48	اذن للذين..... والى المصير تفہيم القرآن جلد 3 صفحات 231-236 تدبير قرآن جلد 5 صفحات 252-267 في ظلال القرآن جلد 4 صفحات 757-769	نشان عبرت

حم السجدة 9-18	قُلْ أَنتُمْ كَمَا كَانُوا يَتَّقُونَ..... و كانوا يتقون تفہیم القرآن جلد 4 صفحات 442-449 تذیر قرآن جلد 7 صفحات 75-93 فی ظلال القرآن جلد 5 صفحات 827-853	دنیاوی عذاب کی مثالیں
الکھف 102-110	افحسب الذين..... بعبادة ربه احداً تفہیم القرآن جلد 3 صفحات 48-50 تذیر قرآن جلد 4 صفحات 623-626 فی ظلال القرآن جلد 4 صفحات 514-531	کامیابی اور ناکامی کا اصل معیار
المومنون 93-118	قُلْ رَبِّ اِمْا..... انت خير الرحمن تفہیم القرآن جلد 3 صفحات 298-304 تذیر قرآن جلد 5 صفحات 342-351 فی ظلال القرآن جلد 4 صفحات 849-856	حقیقی کامیابی
الصف 10-14	يا ايها الذين امنوا..... فاصبحوا ظهري تفہیم القرآن جلد 5 صفحات 477-480 تذیر قرآن جلد 8 صفحات 365-369 فی ظلال القرآن جلد 6 صفحات 360-365	کاروبار نجات
الحديد 20-25	اعلموا انما..... قوتي "عزيز" تفہیم القرآن جلد 5 صفحات 317-323 تذیر قرآن جلد 8 صفحات 213-229 فی ظلال القرآن جلد 6 صفحات 206-211	صدقہ و انفاق
البقرة 261-274	مثل الذين..... فان الله به عليم" تفہیم القرآن جلد 1 صفحات 202-210 تذیر قرآن جلد 1 صفحات 608-625 فی ظلال القرآن جلد 1 صفحات 462-481	انفاق کی اہمیت و فضیلت

الزمر 53-59	قل یعبادی و كنت من الکفرین تفہیم القرآن جلد 4 صفحات 379-382 تدبیر قرآن جلد 6 صفحات 601-605 فی ظلال القرآن جلد 5 صفحات 741-745	استغفار
المائدہ 54-58	یا ایہا الذین قوم لا یعقلون تفہیم القرآن جلد 1 صفحات 481-483 تدبیر قرآن جلد 2 صفحات 538-550 فی ظلال القرآن جلد 2 صفحات 545-576	اللہ کی محبوب قوم کے اوصاف
النساء 71-78	یا ایہا الذین یفقهون حدیثاً تفہیم القرآن جلد 1 صفحات 371-375 تدبیر قرآن جلد 2 صفحات 332-344 فی ظلال القرآن جلد 2 صفحات 164-197	حق و باطل کی کشمکش
البقرہ 153-163	یا ایہا الذین هو الرّحمن الرّحیم تفہیم القرآن جلد 1 صفحات 125-130 تدبیر قرآن جلد 1 صفحات 357-396 فی ظلال القرآن جلد 1 صفحات 209-225	صبر و استقامت
ہود 110-123	ولقد اتینا بغافل عما تعملون تفہیم القرآن جلد 2 صفحات 370-375 تدبیر قرآن جلد 4 صفحات 166-179 فی ظلال القرآن جلد 3 صفحات 1038-1072	مومنین کی ثابت قدمی
العنکبوت 1-13	الم ، أحسب الناس . عما كانوا یفترون تفہیم القرآن جلد 3 صفحات 676-684 تدبیر قرآن جلد 6 صفحات 11-21 فی ظلال القرآن جلد 5 صفحات 136-150	مومنین کی آزمائش

التوبة 111-118	ان الله اشترى... هو التواب الرحيم تفہیم القرآن جلد 2 صفحات 235-249 تدبر قرآن جلد 3 صفحات 632-659 فی ظلال القرآن جلد 3 صفحات 661-696	ایثار و قربانی
محمد 29-38	ام حسب الدين..... لا يكونوا امثالكم تفہیم القرآن جلد 5 صفحات 29-32 تدبر قرآن جلد 7 صفحات 408-427 فی ظلال القرآن جلد 5 صفحات 1157-1169	منافق کافر اور مؤمنین
التحریم 8-12	يا ايها الذين امنوا.... و كانت من القنتين تفہیم القرآن جلد 6 صفحات 30-35 تدبر قرآن جلد 8 صفحات 454-476 فی ظلال القرآن جلد 6 صفحات 461-469	خواتین معاشرہ کا اہم حصہ
الاحزاب 28-36	يا ايها النسي..... ضلّ صلاً مبیناً تفہیم القرآن جلد 4 صفحات 84-99 تدبر قرآن جلد 6 صفحات 196-233 فی ظلال القرآن جلد 5 صفحات 370-392	خواتین کا کردار
المنافقون 1-11	اذا جاءك المنافقون... خبير بما تعملون تفہیم القرآن جلد 5 صفحات 508-522 تدبر قرآن جلد 8 صفحات 393-406 فی ظلال القرآن جلد 6 صفحات 383-398	بخیل بد کردار منافقین

النساء 142-152	ان المنفقين..... غفوراً رحيمًا تفہیم القرآن جلد 1 صفحات 409-414 تدیقرآن جلد 2 صفحات 403-415 فی ظلال القرآن جلد 2 صفحات 294-332	منافقین کا انجام
الحديد 11-29	من ذا الذي اصحاب الجحيم تفہیم القرآن جلد 5 صفحات 309-318 تدیقرآن جلد 8 صفحات 200-221 فی ظلال القرآن جلد 6 صفحات 205-237	دوزخ میں منافقین کا احوال
القصص 76-84	ان قارون..... ما كانوا يعملون تفہیم القرآن جلد 3 صفحات 660-665 تدیقرآن جلد 5 صفحات 704-718 فی ظلال القرآن جلد 5 صفحات 120-129	قارون کا غرور اور انجام
الرحمن 46-78	ولمن خاف مقام. ذي الجلال والاكرام تفہیم القرآن جلد 5 صفحات 266-286 تدیقرآن جلد 8 صفحات 143-150 فی ظلال القرآن جلد 6 صفحات 170-174	جنت کی لازوال زندگی
الدھر 1-22	هل اتى على..... سعيكم مشكوراً تفہیم القرآن جلد 6 صفحات 180-201 تدیقرآن جلد 9 صفحات 99-117 فی ظلال القرآن جلد 6 صفحات 734-747	جنت

علمِ حدیث کے ابتدائی طالب علموں کے لئے
ایک نہایت مفید اور آسان کتاب

حدیث کی اہمیت اور ضرورت

﴿مرتب﴾

خلیل الرحمن چشتی

چند اہم موضوعات

- انفرادی اور اجتماعی سنتیں ● قرآن و سنت کا باہمی تعلق
- سنت کا قانونی اور آئینی مقام ● علمِ حدیث کی بنیادی اصطلاحات
- مختصر تاریخِ روایتِ حدیث ● منکرینِ حدیث کے اعتراضات کے جوابات

آٹھواں ایڈیشن، صفحات: 384 | قیمت مجلد: 400 روپے

خلیل الرحمن چشتی کی مرتب کردہ تمام کتابیں

تحریکِ محنت پاکستان کے مندرجہ ذیل مکتبات سے حاصل کی جاسکتی ہیں۔

0321-492-0998	5 عمر ٹاور، فرسٹ فلور، 31 حق اسٹریٹ، اردو بازار، لاہور	لاہور
0321-295-3721	کمرہ نمبر 1، دوسری منزل، آمنہ پلازہ ، ایم اے جناح روڈ، کراچی	کراچی
051-453-5334	ہالمقابل نیوٹی، جی ٹی روڈ، واہ کینٹ	واہ کینٹ
0301-981-5104	معرفت مکتبہ جماعت اسلامی، نشر آباد چوک، محلہ اسلام آباد، پشاور	پشاور
061-458-6245	اندرون پرانی بکرمنڈی، حضور ی باغ روڈ، ملتان	ملتان
0333-576-1766	الاکرام بلڈنگ، مرید حسن چوک، راولپنڈی	راولپنڈی
0333-655-7598	کمرہ نمبر 23، تیسری منزل، جاوید سنٹر، کچھری بازار، فیصل آباد	فیصل آباد
051-227-3300	مکان نمبر 1، گلی نمبر 38، سیکٹر 6/2 G اسلام آباد	اسلام آباد
0300-574-6539	کمرہ نمبر 12، خان مارکیٹ، گلشن چوک، سوات	سوات

قرآن - درس کا دستاویز

www.KitaboSunnat.com

درس قرآن کی تیاری

کیسے کی جائے؟

خلیل الرحمن چشتی

- سورتوں کا درس
- موضوعاتی درس
- موضوعاتی درس
- درس کے لیے مفید کتابیں

HOW TO PRESENT QURAN?

KHALEEL-UR-RAHMAN CHISHTI

- Theme presentation
- Suggested Topics
- Chapter Presentation
- Referance Books

19679

HOW TO PRESENT QURAN?



- Theme Presentation
- Chapter Presentation
- Suggested Topics
- Reference Books

**KHALEEL-UR-RAHMAN
CHISHTI**

